

திருக்குர்ஆன் நற்செய்தி மலர்

THIRU QURAN NARCHEYDHI MALAR - 2015 JANUARY

மலர்: 8 இதழ்: 4

ஜனவரி 2015

விலை: ரூ. 5

இயேசுவிடம் இருந்து
முஸ்லிம்கள் கற்கும் பாடங்கள்

இணையக் காத்திருக்கும்
இரு சமூகங்கள்



திருக்குர்ஆன் முதல் அத்தியாயம்

திருக்குர்ஆனின் ஆரம்ப அத்தியாயத்தின் பெயர் ஃபாத்திஹா என்பது. இது ஏழு வசனங்களைக் கொண்டது. இதை பொருளுணர்ந்து ஒதி இதில் உள்ளபடியே இறைவனிடம் நாம் மனமார பிரார்த்தித்தால் அவனது நேர்வழி கிடைக்கும். மறுமையில் சொர்க்கமும் கிடைக்கும். மட்டுமல்ல இதை நாம் நோய்வாய்ப்பட்டவர் மேல் ஒதி ஊதலாம். இறைவன் நாடினால் நோயும் குணமாகும். அதன் வசனங்களின் அரபுமொழி உச்சரிப்பும் பொருளும்:

1. (B)பிஸ்மில்லாஹிர் ரஹ்மானிர் ரஹீம்
2. அல்ஹம்து லில்லாஹி ர(B)ப்பில் ஆலமீன்.
3. அர்ரஹ்மானிர் ரஹீம்.
4. மாலிகி யவ்மித் தீன்
5. இய்யாக்க நஉ(B)புது வஇய்யாக்க நஸ்தஈன்.
6. இஹ்தினஸ் ஸிராத்தல் முஸ்த்தகீம்
7. ஸிராத்தல்லதீன் அன் அம்த அலைஹீம் அய்ரில் மக்லூ(B)பி அலைஹீம் வலழ்மூலீன் - ஆமீன்

பொருள் :

1. அளவற்ற அருளாளனும் நிகரற்ற அன்புடையோனும் ஆகிய அல்லாஹ்வின் திருநாமத்தால் (இதை ஒதுகிறேன்)
2. அனைத்துப் புகழும் அனைத்து உலகையும் படைத்து பரிபாலித்து வரும் அல்லாஹ்வுக்கே உரியது.
3. அளவற்ற அருளாளன் நிகரற்ற அன்புடையோன்.
4. இறுதித் தீர்ப்பு நாளின் அதிபதி.
5. உன்னையே நாங்கள் வணங்குகிறோம் உன்னிடமே நாங்கள் உதவியும் தேடுகிறோம்.
6. எங்களை நேரான வழியில் நடத்துவாயாக
7. நீ யாருக்கு அருள் புரிந்தாயோ அவர்களின் வழியில் நடத்துவாயாக.,, அது உன் கோபத்துக்கு ஆளானோர் வழியுமல்ல நெறி தவறியோர் வழியும் அல்ல.
- ஆமீன்- எங்கள் பிரார்த்தனையை ஏற்றுக்கொள்வாயாக)

முக்கிய குறிப்பு: இந்த அத்தியாயத்தின் இறுதி வசனங்கள் இறைவேளை நமக்கு கற்றுத்தரும் பிரார்த்தனைகள். இங்கு நான்காவது வசனத்தை மிக ஆத்மார்த்தமாக கூற வேண்டும் “இறைவா படைத்தவனாகிய உன்னை மட்டுமே வணங்குவோம். உன்னையல்லாது வேறு யாரையும் தெய்வமாக பாவிக்க மாட்டோம். அவைகளிடம் பிரார்த்திக்கவோ உதவி கோரவோ மாட்டோம்” என்ற உறுதி மொழியை இதன் மூலம் நாம் இறைவனுக்கு கொடுக்கிறோம் என்பதை உணரக்! நம் பிரார்த்தனை ஏற்றுக் கொள்ளப்படுவதற்கு இது ஒரு நிபந்தனை என்பதை அறிக!

அளவற்ற அருளாளனும் நிகரற்ற அன்புடையோனுமாகிய

அல்லாஹ்வின் திருப்பெயரால்...

திருக்குர்ஆன் நற்செய்தி மலர்

THIRU QURAN NARCHEYDHI MALAR - 2015 JANUARY

மலர்: 8 இதழ்: 4 ஜனவரி 2015 விலை: ரூ. 5

பொருளடக்கம்

கடவுளைப் புரிந்து கொள்ளாமையால் இழப்புகள்	2
பிரார்த்தனைப் பலகை	5
இயேசு பற்றி இதுவரை...	6
இயேசுவிடம் இருந்து முஸ்லிம்கள் கற்கும் பாடங்கள்	7
இயேசுவின் தோற்றமும் விண்ணேற்றமும்	8
இயேசுவின் பாட்டியிடம் இருந்து பாடங்கள்	10
அன்னை மரியாளிடம் இருந்து பாடங்கள்..	11
இயேசுவின் பிறப்பு சொல்லும் பாடங்கள்	13
இயேசுவின் அன்னையும் நபிகளாரின் மகளுடம்	17
இயேசு பேசிய முதல் வார்த்தைகள்	19
இயேசு பற்றி முஸ்லிம்கள் அறிந்திருக்க வேண்டியவை	20
இயேசுவின் இரண்டாம் வருகை	22
வாசகர் எண்ணம்	24

published from

House of Peace,

PO Box No.1726

8, 4th main, 2nd cross, LB Sastry Nagar,

Bangalore 560 017 - Ph. 9886001357



கடவுளைப் புரிந்து கொள்ளாமையால் மனித இனம் சந்திக்கும் இழப்புகள்

பகுத்தறிவு கொண்டு ஆராயும் எவரும் தனக்கு மீறிய சக்தி ஒன்று தன்னையும் தன்னைச் சுற்றியுள்ள இவ்வுலகையும் படைத்து பரிபாலித்து வருவதை உணருவார்கள். அந்த சக்தியைத்தான் ஆத்திகர்கள் கடவுள் அல்லது இறைவன் என்று போற்றி வணங்குகிறார்கள். அந்த கடவுளை சரிவர ஆராய்ந்து ஏற்றுக் கொள்பவர்களும் உள்ளனர். ஆராயாமல் முன்னோர்கள் கற்பித்த மூடநம்பிக்கைகளின் அடிப்படையில் நம்புவோரும் உள்ளனர். இரண்டாம் வகை நம்பிக்கை மிகவும் ஆபத்தானது. நாத்திகத்தைவிட மோசமான விளைவுகளை ஏற்படுத்தக்கூடியது.

பாவங்களும் ஒழுக்கமின்மையும் வளர முலகாரணம்:

மனிதன் நல்லவனாக, நல்லொழுக்கம் உடையவனாக வாழவேண்டுமானால் அவனுள் இறையச்சம் என்பது இருக்கவேண்டும். அதாவது என்னைப் படைத்த இறைவன் என்னைப் பார்த்துக்கொண்டு இருக்கிறான், இவ்வாழ்க்கைக்குப் பிறகு அவனிடமே திரும்பவேண்டியது உள்ளது, அவன் என் நற்செயல்களுக்கு பரிசும் பாவங்களுக்கு தண்டனையும் வழங்க உள்ளான் - அதாவது அவனிடம் நான் எனது ஒவ்வொரு செயல்களுக்கும் பதில் சொல்லியாக வேண்டும் - என்ற பொறுப்புணர்வுக்கே இறையச்சம் என்று கூறப்படும். இது இல்லாதபட்சம் எந்தப் பாவத்தையும் செய்வதற்கு மனிதன் சற்றும் தயங்க மாட்டான். இந்த இறையச்சம் மனிதர்களிடம் இல்லாமல் போவதற்கு முக்கியமாக இரண்டு காரணங்கள் காணப்படுகின்றன.

● அறவே நிரூபிக்கப்படாத மனித ஊகங்களைக் கோர்வையாக்கி பரிணாமக் கொள்கை என்ற பெயரில் தவறான அறிவியலை மக்களுக்குக் கற்பித்து இறைவனை மறுக்கும் நாத்திகம் போதிக்கப்படுவது.

● இறைவனின் தூதர்கள் போதித்தபடி 'படைத்த இறைவன்தான் வணங்குவதற்குத் தகுதியானவன்' என்று மக்களுக்குக் கற்றுக் கொடுப்பதை விட்டுவிட்டு, குழந்தைப் பருவம் முதல் படைப்பினங்களின் உருவங்களையும் சமாதிகளையும் எல்லாம் காட்டி 'இவையே உன் கடவுள்' என்று போதிக்கப்படுவது.

இவ்வாறு இறையச்சம் இல்லாத தலைமுறைகள் உருவாகும்போது பாவம் செய்ய அஞ்சாத சமூகம் உருவெடுத்து அங்கு அமைதியின்மையும் கலவரங்களும் மேலோங்குகின்றன. இவை ஒருபுறம் நாட்டின் ஒழுக்க வீழ்ச்சிக்கு காரணமாகும்போது மறுபுறம் தவறான கடவுள் கொள்கை நாட்டில் மிகப்பெரும் இழப்புகளையும் விபரீதங்களையும் ஏற்படுத்துகிறது.

இறைவனின் இறுதிவேதம் திருக்குர்ஆன் கீழ்கண்டவாறு கடவுளின் முக்கிய இலக்கணங்களை கூறுகிறது:

● 112: 1-4. நபியே நீர் சொல்வீராக: அல்லாஹ் ஒரே ஒருவனே. அல்லாஹ் தேவைகள் ஏதும் இல்லாதவன். அவன் யாரையும் பெற்றெடுக்கவில்லை. அவனையும் யாரும் பெற்றெடுக்கவில்லை. அவனுக்கு நிகராக யாரும் எதுவும் இல்லை

● 2:186. (நபியே!) என் அடியார்கள் என்னைப்பற்றி உம்மிடம் கேட்டால் "நிச்சயமாக நான் சமீபமாகவே இருக்கிறேன், பிரார்த்தனை செய்யவரின் பிரார்த்தனைக்கு அவர் பிரார்த்தித்தால் விடையளிக்கிறேன், அவர்கள் என்னிடமே(பிரார்த்தித்ததுக்) கேட்கட்டும், என்னை நம்பட்டும். அப்பொழுது அவர்கள் நேர்வழியை அடைவார்கள்" என்று கூறுவீராக.

(அல்லாஹ் என்றால் வணக்கத்திற்கு தகுதிவாய்ந்த ஒரே இறைவன் என்று பொருள்)

அதாவது ஏகனாகிய இறைவன் தேவைகள் ஏதும் இல்லாதவன். ஒப்பில்லாதவன். அவனது படைப்பினங்களைப் போல் மற்றவர்களை சார்ந்து இராதவன். தாய் தந்தை, மனைவி, மக்கள் என எந்த உறவுகளும் இல்லாத தனித்தவன். தன்னிகரற்றவன். அவனை எந்த இடைத்தரகர்களும் இன்றி நேரடியாக வணங்கலாம். அவனிடம் நேரடியாக நம் தேவைகளைக் கேட்டு பிரார்த்திக்கலாம் என்ற கருத்துக்களைத் தாங்கி நிற்கின்றன மேற்படி வசனங்கள். இவையே நாம் வணங்குவதற்குத் தகுதி வாய்ந்த இறைவனின் உண்மை இலக்கணங்கள் என்பதை சிந்திப்போர் அறியலாம். ஆனால் இவ்விலக்கணங்களை ஆராயாமல் இறைவன் அல்லாதவற்றை யெல்லாம் கடவுள் என்று நம்பி வழிபடும்போது ஏற்படும் மற்ற விபரீதங்களில் சிலவற்றை கீழே காண்போம்...

● எளிமையான வழிபாடு வியாபாரமாக்கப்படுதல்

படைத்த இறைவனை வழிபடுவதற்கு எந்தப் பொருட்செலவும் தேவை இல்லை. எந்த தரகர்களும் தேவை இல்லை. எந்த வித வீண் சடங்குகளுக்கும் அங்கு இடமில்லை. ஆனால் படைத்தவனை விட்டு விட்டு போலி தெய்வங்களை வணங்க முற்படும்போது இறைவழிபாடு என்பது கடினமாக்கபடுகிறது. வீண் சடங்குகளும் மூட நம்பிக்கைகளும் இடைத்தரகர்களும் இடையே நுழைந்து இது மாபெரும் வியாபாரமாக்கப் படுகிறது.

● இடைத்தரகர்கள் ஆதிக்கம்

கண்டதெல்லாம் கடவுள் என்று மக்கள் நம்பத் தலைப்படும் போது அதைச்சுற்றி இடைத்தரகர்கள் உருவாகிறார்கள். பின்னர் அவர்கள் சொல்வதுதான் சட்டம் என்றாகிறது. அவர்கள் தம் மனம் போனபடி மக்களை ஏய்த்து தம் வயிற்றை நிரப்பிக் கொள்ள பாவ பரிகாரம், தோஷ பரிகாரம் என்றெல்லாம் பெயர் சொல்லி பாமரர்களின் சம்பாத்தியங்களையும் செல்வங்களையும் கொள்ளை அடிக்கிறார்கள்.

● பெரும் மோசடி

கடவுளின் பெயரால் மக்களை ஏய்த்துப் பிழைப்பதற்கான எளிமையான மார்க்கமாக இது மாறிவிடுகிறது. கீழ்க்கண்ட கேள்விகளுக்கு நாம் விடை

தேடினாலே நமக்கு உண்மை தெரிந்து விடும்:

அ. இந்நாட்டில் எந்த வித உற்பத்தியோ சேவையோ மக்களுக்கு தராமல் மக்களின் பணத்தை மட்டும் கறந்து கொண்டிருக்கும் வியாபாரம் எது?

ஆ. மக்களின் குருட்டு நம்பிக்கைகளைத் தவிர வேறு எந்த வித முதலீடும் மூலதனமும் இல்லாமல் மூலைக்கு மூலை, நாளுக்கு நாள் பெருகி வரும் வியாபாரம் எது?

இ. நாட்டின் பொருளாதாரத்துக்கோ மக்களின் நலனுக்கோ எவ்வித பங்களிப்பும் செய்யாது பெரும் ஊதியங்களைப் பெற்றுக் கொண்டிருக்கும் நபர்கள் யார்?

ஈ. நாட்டின் கறுப்புப் பண முதலைகளுக்கும் சுரண்டல்காரர்களுக்கும் சட்டத்தின் பிடியில் சிக்காமல் அலைகழித்துக் கொண்டிருக்கும் குற்றவாளிகளுக்கும் அடைக்கலம் கொடுத்துக் கொண்டிருக்கும் கூட்டாளிகள் யார்?

இவற்றுக்கும் இன்னும் இவை போன்ற கேள்விகளுக்கும் நாம் பெறும் ஒரே விடை - இறைவன் அல்லாதவற்றை கடவுளாக சித்தரித்து செய்யப்படும் மோசடி வியாபாரமும் அந்த வியாபாரிகளும் ஊழியர்களும் தான்.

● மனிதகுலத்துக்குள் பிரிவினைகளும் ஜாதிகளும் உருவாகுதல்

ஒரே இறைவனுக்கு பதிலாக பல போலிக் கடவுள்கள் வணங்கப்படும் நிலையில் ஒரே மனித குலம் பல ஜாதிகளாகவும் பிரிவுகளாகவும் கூறுபோடப்பட்டு மக்கள் ஒருவரை ஒருவர் அடித்துக் கொள்ளும் நிலை ஏற்படுகிறது. இந்நிலை மாற ஒரே வழி ஒன்றே குலம் ஒருவன் மட்டுமே இறைவன் என்ற கொள்கையை மக்கள் மனதில் வேரூன்றச் செய்வது மூலமே சாத்தியம். இதைத்தான் இறைவனின் இறுதித் தூதர் மூலமாக மறு அறிமுகம் செய்யப்பட்ட இஸ்லாம் என்ற மார்க்கம் உலகெங்கும் செய்து வருகிறது.

இவ்வுலகைப் படைத்து பரிபாலித்து வரும் உண்மை இறைவனை விட்டுவிட்டு அவன் அல்லாதவற்றை வணங்கும் போது ஏற்படும் விபரீதங்கள் சிலவற்றை மேலே கண்டோம். பாவங்கள் கட்டுக்கடங்காமல் பெருகுதல், ஒழுக்க வீழ்ச்சி, மூடநம்பிக்கைகள் பெருகுதல், கடவுளின் பெயரால் நாடு சுரண்டப்படுதல், மனிதகுலத்தில் பிளவுகள், கலகங்கள் என பலவற்றுக்கும் அது காரணமாகிறது. எனவேதான் இப்பாவம் இறைவனால் எல்லாக்காலங்களிலும் வன்மையாகக் கண்டிக்கப்பட்டு வந்துள்ளது என்பதை ஒவ்வொருகாலத்திலும் அனுப்பப்பட்ட இறைவேதங்களில் இடம்பெறும் ஆதாரங்களில் இருந்து காணலாம்:

● இந்த வேதங்களில்....

• யாருடைய அறிவு உலகாசையால் களவாடப்படுகிறதோ அவர்களே போலிதேய்வங்களை வணங்குகிறார்கள். (பகவத் கீதை)

• அந்தம் தமஹ பிரவிசந்தி யா அசம்பூதி முபாசதே - (பொருள்: யார் இயற்கை வஸ்த்துக்களைகாற்று நீர், நெருப்பு போன்றவை) வணங்குகிறார்களோ அவர்கள் அறியப்படாத இருளில் மூழ்குகின்றனர்.) - யஜுர்வேதம் *Yajurveda- Chapter 40- Verse 9* “யார் மனிதர்களால் படைக்கப்பட்ட பொருட்களை (மேஜைநாற்காலி, சிலைகள் போன்றவற்றை) வணங்குகிறார்களோ அவர்கள் இன்னும் ஆழமான இருளில் மூழ்குகின்றனர்” என்று தொடர்ந்து கூறுகிறது யஜுர் வேதம்.

● பறைய ஏற்பாட்டில்....

எகிப்து தேசம்! அடிமைத்தள வீடாகிய எகிப்து தேசத்தில் இருந்து உங்களை பிறப்படப் பண்ணிய கர்த்தராகிய நானே தேவன். என்னையல்லாது வேறு ரட்சகனில்லை. மேலே வானத்திலேயும், கீழே பூமியிலேயும், பூமியின் கீழ் தண்ணீரிலேயும் கர்த்தருக்கு இணையாக யாதொரு சொருபத்தையும், யாதொரு விக்ரகத்தையும் நீர் எடுத்துக் கொள்ள வேண்டாம். கர்த்தர் அதை வெறுக்கிறார் என்று கூறுகிறது.

● பூதிய ஏற்பாட்டில்...

அந்நாளில் (நீதி விசாரணை நாளில்) அநேகர் என்னை நோக்கி கர்த்தாவே! கர்த்தாவே! உமது நாமத்தினாலேயே தீர்க்க தரிசனம் உரைத்தோம் அல்லவா? உமது நாமத்தினாலேயே அநேக அற்புதங்களைச் செய்தோம் அல்லவா? என்பார்கள். அப்போது நான் (ஏசு) ஒருக்காலும் உங்களை அறியவில்லை. அக்கிரமச் செய்கையாரே! என்னைவிட்டு அகன்றுபோங்கள் என்று அவர்களுக்குச் சொல்வேன். (மத்தேயு 7:21)

● இஸ்லாத்தில்.....

அல்லாஹ்வுக்கு இணை கற்பிப்போருக்கு சொர்க்கத்தை அல்லாஹ்விலக்கப்பட்டதாக ஆக்கி விட்டான். அவர்கள் சென்றடையும் இடம் நரகம். அநீதி இழைத்தோருக்கு எந்த உதவியாளர்களும் இல்லை” (திருக்குர்ஆன் 5:72)

● நபி(ஸல்) அவர்கள் கூறினார்கள் :

யார் அல்லாஹ்வுக்கு எதையும் இணைகற்பிக்காமல் அவனை சந்திக்கிறாரோ அவர் சுவர்க்கம் புகுவார். யார் இணை கற்பித்தவராக சந்திக்கிறாரோ அவர் நரகம் புகுவார். அறிவிப்பு : ஜாபிர் பின் அப்துல்லாஹ் (ரலி)

பிரார்த்தனைப் பலகை

● என்னுடைய வலதுகால் தொடையில் இருக்கும் கட்டி மிக விரைவில் குணமடைய எல்லாம்வல்ல அல்லாஹ்விடம் துஆ செய்து என்றென்றும் நோயற்ற வாழ்வும் குறைவற்ற செல்வமும் பெற்று வாழ பிரார்த்தனை செய்யுங்கள்.

- **அப்துல் அசீல், சப் போஸ்ட் ஆபீஸ், ஆரோவீல்**

● கடந்த சில மாதங்களாக என்னுடைய ரியல் எஸ்டேட் தொழிலில் ஏற்பட்டு இருக்கும் அனைத்துவிதமான பிரச்சினைகளும் தீர எல்லாம்வல்ல அல்லாஹ்விடம் துஆ கேட்குமாறு வேண்டுகிறேன்.

- **முஹம்மது சலீம், காட்டேரிக்குப்பம்**

இயேசுநாதர் பற்றி இதுவரை...

சென்ற இதழில் நாம் அறிந்து கொண்டவை சுருக்கமாக இவையே:

● இறைத்தூதர்கள் வரிசையில் இறுதியானவர்கள் இயேசுநாதரும் அவரைத் தொடர்ந்து வந்த நபிகள் நாயகமுமே. தனக்குப்பின் இவ்வுலகுக்கு தூதராக வர இருந்த முஹம்மது நபியவர்கள் பற்றி இயேசு தீர்க்கதரிசனம் செய்துள்ளதை பைபிளிலும் குர்ஆனிலும் காணமுடிகிறது.

● வாழ்நாள் நெடுகிலும் - அதாவது பிறப்பு முதல் அவரது விண்ணேற்றம் நடந்ததுவரை - இயேசுவின் மூலம் பற்பல அற்புதங்களை இறைவன் நிகழ்த்திக்காட்டியுள்ளான். இன்னும் பல அவரது இரண்டாம் வருகையின் போது நிகழவுள்ளன.

● இன்று இயேசுநாதர் பற்றிய சந்தேகத்துக்கு அப்பாற்பட்ட உண்மைகளை அறிய வேண்டுமானால் இறுதி ஏற்பாடாகிய திருக்குர்ஆனையும் சேர்த்தே அணுக வேண்டும் என்பதையும் முந்தைய வேதங்களோடு ஒப்பிடும்போது எவ்வாறு திருக்குர்ஆன் இன்னும் சிதையாமல் பாதுகாக்கப்படுகிறது என்பதையும் அது எல்லாவித முரண்பாடுகளுக்கும் அப்பாற்பட்டு நிற்கிறது என்பதையும் அது தாங்கி நிற்கும் அற்புதங்கள் சிலவற்றையும் கண்டோம்.

● எல்லா இறைத்தூதர்களும் போதித்தது போன்றே இயேசு நாதரும் முஹம்மது நபிகளும் இறைவன் ஒருவனை மட்டுமே வணங்கவேண்டும் என்பதோடு இறைவன் அல்லாதவற்றை வணங்குவது பெரும்பாவம் என்று கண்டித்ததையும் வேத ஆதாரங்களோடு கண்டோம்.

● தனக்குப்பின் வரவிருக்கிற தேற்றவாளர் என்று ஏசுவால் சிறப்பித்துக் கூறப்பட்ட முஹம்மது நபியவர்களை நாம் ஏன் பின்பற்ற வேண்டும் என்பதையும் முந்தைய தூதர்களோடு ஒப்பிடும்போது அவருக்கு உள்ள வித்தியாசங்களையும் கண்டோம். தேற்றவாளர் முஹம்மது நபிகள் அவருக்கு முன்னர் வந்த இறைத்தூதர்களைப் போல் ஒரு குறிப்பிட்ட நாட்டுக்கோ மக்களுக்கோ அனுப்பப்பட்டவர் அல்ல, மாறாக அனைத்துலகுக்காகவும் அனுப்பப்பட்ட இறுதி இறைத்தூதராக இருக்கிறார் என்பதும்....

அவர் மூலம் அனுப்பப்பட்ட வேதம் குர்ஆனும் நபிமொழிகளும் இன்றளவும் சிதையாமல் பாதுகாக்கப்படுவதும்.... உலகெங்கும் கால்வாசி மக்களுக்கு மேல் அவரை நேசிப்பவர்கள் இருந்தும் உலகில் எங்குமே அவரது சிலையோ உருவப்படமோ காணப்படாததும்.... மனிதவாழ்வின் அனைத்து துறைகளுக்கும் பின்பற்றத்தக்கதாக அவரது வாழ்க்கை முன்மாதிரி காணக் கிடைப்பதும்..... அவரே இன்று மனிதகுலம் பின்பற்றத்தக்க தலைவர் என்பதை எடுத்துக்கூறுவதாக உள்ளதைக் கண்டோம்.

● ஆண்துணையின்றி அற்புதமான முறையில் இயேசுவைக் கர்ப்பம் தரித்தபின் மக்களால் விபச்சாரக் குற்றம் சாட்டப்பட்டபின் அற்புதமான முறையில் குழந்தை இயேசு மக்கள் முன் பேசியதையும் அதன் காரணமாக அன்னை மரியாள் கல்லெறி தண்டனையில் இருந்து காப்பாற்றப்பட்டதையும் திருக்குர்ஆன் துணை கொண்டு கண்டோம்.

இயேசுவிடமிருந்து முஸ்லிம்கள் கற்கும் பாடங்கள்

முஸ்லிம் என்றால் யார்?

இஸ்லாம் என்றால் அதன் பொருள் கீழ்படிதல் என்பது. அதன் இன்னொரு பொருள் அமைதி என்பதாகும். அதாவது நம்மைப் படைத்து பரிபாலித்து வரும் இறைவன் நமக்கு கற்றுத்தரும் கட்டுப்பாடான வாழ்வை (discipline) மேற்கொண்டு வாழ்தலே இஸ்லாம் என்பதாகும். அவ்வாறு வாழ்ந்தால் இவ்வுலக வாழ்க்கையிலும் அமைதி பெறலாம். மறுமையிலும் அமைதி அல்லது மோட்சம் பெறலாம் என்பது இந்த இறைமார்க்கம் முன்வைக்கும் தத்துவமாகும்.

முஸ்லிம் என்றால் கீழ்படிபவன் என்று பொருள். அதாவது மேற்படி இறைவன் கற்பிக்கும் கட்டுப்பாடான வாழ்வை மேற்கொள்பவர்களுக்கே முஸ்லிம்கள் என்று கூறப்படும். ஒரு தொப்பியோ தாடியோ வைப்பதனாலோ அல்லது அரபியிலோ உருது மொழியிலோ பெயர் வைப்பதனாலோ யாரும் முஸ்லிம் ஆகி விட முடியாது. முழுக்க முழுக்க பின்பற்றுதல் மூலமே ஒருவர் முஸ்லிம் ஆக முடியும்.

ஆக, இந்த அடிப்படையில் இறைவனுக்குக் கீழ்படியும் பண்பு யாரிடம் எல்லாம் இருக்கிறதோ, அவர்கள் எந்த மதத்தில் பிறந்திருந்தாலும் சரி, எம்மொழியில் பேசினாலும் சரி, உலகின் எந்த மூலையில் பிறந்திருந்தாலும் சரி..... மட்டுமல்ல அவர்கள் எக்காலத்தில் வாழ்ந்திருந்தாலும் சரி, அனைவரும் முஸ்லிம்களே!

நாம் அனைவரும் ஒரே குலத்தைச் சார்ந்தவர்கள் என்னும்போது நம் இறைவன் நமக்காக ஒரே மார்க்கத்தைத்தான் அருளியிருக்க முடியும் என்பதும் தெளிவாகிறது. அதே மார்க்கம்தான் ஒவ்வொரு காலகட்டங்களிலும் எங்கெல்லாம் நம் குடும்பங்கள் பரவியதோ அங்கெல்லாம் பற்பல தூதர்கள் மூலம் மீண்டும் மீண்டும் அறிமுகம் செய்யப்பட்டது. அதே மார்க்கமே இறுதியாக முஹம்மது நபி (ஸல்) அவர்கள் மூலம் மறு அறிமுகம் செய்யப் பட்டுள்ளது. அந்த மார்க்கத்திற்குப் பெயர்தான் 'இஸ்லாம்' என்று இன்று அரபி மொழியில் அறியப்படுகிறது. அனைத்து இறைத்தூதர்களும் - அதாவது ஆதாம் முதற்கொண்டு ஏசுநாதரும் முஹம்மது நபியும் உட்பட - தத்தமது மக்களுக்கு போதித்தது இறைகட்டளைகளுக்குக் கீழ்படிந்து வாழ்தல் என்பதே! அம்மார்க்கத்தை ஏற்று அவ்வாறு வாழ முற்படுபவரே முஸ்லிம். இறைவன் அனுப்பிய அனைத்து தூதர்களையும் பாசுபாடின்றி ஏற்றுக்கொள்வது முஸ்லிமின் பண்புகளில் ஒன்றாகும். அந்த அடிப்படையில் இயேசுநாதர் மூலம் நாம் பெறும் பாடங்கள் என்ன என்பதை தொடர்ந்து காண உள்ளோம்... இன்ஷாஅல்லாஹ்

இயேசுவிடமிருந்து முஸ்லிம்கள் கற்கும் பாடங்கள்

இயேசுவின் தோற்றமும் விண்ணேற்றமும்

யாகோப்(யஃகூப்) என்ற தீர்க்கதரிசியே “இஸ்ராயீல்” என்றும் அழைக்கப்பட்டார்கள். இவர்களின் சந்ததியில் வந்தவர்கள் கள் தான் யூதர்கள் என்று அழைக்கப்படக்கூடிய இஸ்ரவேலர்கள்.

யாகோபிற்கு மரணம் நெருங்கியதும் அவர் தம் மக்களிடம் கேட்கிறார் “எனக்கு பின் நீங்கள் யாரை வணங்குவீர்கள்?” மக்கள் பதில் சொல்கிறார்கள் “நீங்கள் வணங்கிய அந்த வணக்கத்திற்குரியவனும் உங்கள் (குடும்ப) முன்னோர்களான அப்ரஹாம்(இப்ராஹீம்) இஸ்மவேல்(இஸ்மாயீல்) ஈசாக்(இஸ்ஹாக்) ஆகியோர் வணக்கத்திற்குரியவனாக ஏற்று வணங்கிய அந்த ஒரே இறைவனையே வணங்குவோம்” (அல் குர்ஆன் 2:133)

யாகோபின் சந்ததிகள் (யூதர்கள்) ஏக இறை வழிபாட்டிலேயே நிலைத்திருந்தார்கள். பல இறைத்தூதர்களும் அந்த சந்ததிகளில் வந்தார்கள். பல இறைத்தூதர்களிடமிருந்து அறிவுரைகளைப் பெற்றபோதிலும் யூதர்கள் பின்னாளில் கடின சித்தம் உள்ளவர்களாகவும் எத்தகைய கொடுமையை செய்வதற்கும் அஞ்சாதவர்களாகவும் மாறிப்போனார்கள். மோலே அவர்களுக்குப் பிறகு இறைவன் தொடர்ச்சியாக யூதர்களுக்காக தீர்க்கதரிசிகளை அனுப்பிக் கொண்டிருந்தான். அப்படி அனுப்பப்பட்ட தீர்க்கதரிசிகள் அவர்களது அநியாயமான செயல்பாடுகளுக்கு எதிராக இருந்ததால் அவர்களில் பலரும் அந்த யூதர்களால் பொய்பிக்கப்பட்டார்கள் அல்லது கொலை செய்யப்பட்டார்கள்.

இந்த சூழலில்தான் அந்த சமூகத்திற்கு வழிகாட்ட இயேசு(ஈஸா) தேர்ந்தெடுக்கப்படுகிறார்கள். எவ்வளவுதான் கெட்ட சமுதாயமாக இருந்தாலும் அதிலும் அபூர்வமாக இறைவனுக்கு அஞ்சி தம் வாழ்க்கையை அமைத்துக் கொள்ளக் கூடிய சில நல்ல மனிதர்கள் இருந்து விடுவது இயல்புதான். அந்த நல்லவர்கள் மூலமாகவும், தாம் நல்லவர்களாக உருவாக்கும் தம்முடைய சந்ததிகள் மூலமாகவும் - வரும் தலைமுறைக்கு - நல்ல விஷயங்கள் போய் சேர இது வழிவகுக்கிறது. இறைவன்தான் இந்த ஏற்பாட்டை செய்கிறான். இறைவனின் இந்த ஏற்பாட்டின் அடிப்படையில்தான் யூத வம்சத்தில் பிறந்த இயேசு(ஈஸா) அவர்களின் பாட்டி - அதாவது மரியாள்(மர்யம்) உடைய தாயார் - நல்லவர்களாக இருந்திருக்கிறார்கள். இறைவனுக்கு அஞ்சி அவனுக்கு மட்டும் வழிபட்டு நடந்த அந்த அம்மையாரின் பிரார்த்தனைக்காகவும், இயல்பாக அனுப்பப்பட்ட இறைத்தூதர்கள் பொய்பிக்கப்பட்டு பலர் கொலையும் செய்யப்பட்டதால் கடின சித்தம் படைத்த யூதர்களை நல்வழி படுத்த இயல்புக்கு மாற்றமாக ஒரு அத்தாட்சி மிக்க இறைத்தூதரை அனுப்புவோம் என்ற இறைவனின் ஏற்பாட்டின் படியுமே இயேசு(ஈஸா) அவர்களின் பிறப்பு நிகழ்கிறது.

(இயேசுவாகிய) அவர் (நம்முடைய) அடியாரேயன்றி வேறில்லை. அவர்மீது நாம் அருள்புரிந்து இஸ்ராயீலின் மக்களுக்கு அவரை ஓர் உதாரணமாக்கினோம் (அல் குர்ஆன் 43:59)

இறைத்தூதர்களின் தியாகம்

இந்த குறுகிய வாழ்வை மனிதர்களுக்கு ஒரு பரீட்சையாகவும் இவ்வுலகை அதற்கான பரீட்சைக் கூடமாகவும் படைத்துள்ள இறைவன் மக்கள் அதர்மத்தின்பால் எவ்வளவுதான் வரம்புமீறிச் சென்றாலும் அங்கு மீண்டும் தர்மத்தை நிலைநாட்டுவதற்காக அவ்வப்போது தன் தூதர்களை நியமிக்கிறான். அவ்வாறு அதர்மம் அவ்வப்போது கட்டுப்படுத்தப் படாமல் விடப்பட்டிருந்தால் என்ன ஆகியிருக்கும் என்பதை ஒரு கணம் சிந்தித்துப் பாருங்கள்.

இறைவன் நினைத்திருந்தால் அப்படியே நம்மை கலவரங்களுக்கும் குழப்பங்களுக்கும் இடையே விட்டிருக்கலாம். அவனை கேட்பதற்கு யாரும் இல்லை. ஆனால் அவன் தன் கருணையினால் மீண்டும் மீண்டும் தர்மத்தை நிலைநாட்டுவதற்காக மனிதர்களுள் புனிதர்களை தேர்ந்தெடுத்து அவர்கள் மூலம் தனது தர்மத்தை நிலைநாட்டுகிறான். அதற்காக நாம் நம் இறைவனுக்கு நன்றி கூறக் கடமைப்பட்டுள்ளோம். தர்மத்தை நிலைநாட்டும் பணியில் தங்கள் உயிரைத் துச்சமாகக் கருதி தியாகங்கள் பல மேற்கொண்டு இறைவனின் மார்க்கம் பூமியில் நிலைபெற வேண்டும் என்பதற்காக இரவுபகலாக உழைத்த அந்த உத்தமர்களுக்கும் நாம் நன்றிக்கடன் பட்டுள்ளோம். பூமியில் இத்தனை கலகங்களுக்கும் குழப்பங்களுக்கும் மத்தியிலும் ஆங்காங்கே ஓரளவாவது தர்மமும் நன்மைகளும் எஞ்சியிருப்பதாகக் காண்பீர்கள் ஆனால் அதற்கு அந்த புனிதர்கள் மேற்கொண்ட தியாகங்களும் முக்கிய காரணமே. பூமியின் எந்த மூலைக்கு அவர்கள் வந்திருந்தாலும் சரியே. நாம் அவர்கள் அனைவரையும் நன்றி உணர்வோடு நினைத்து நாம் அந்த சான்றோர்களுக்காக பிரார்த்திக்கவேண்டும். எல்லாம்வல்ல இறைவன் அவர்கள் அனைவர் மீதும் அருளும் சாந்தியும் நல்குவானாக. மறுமையில் அந்த சான்றோருடன் வாழும் பாக்கியத்தை நம் அனைவருக்கும் தருவானாக.

இறைத்தூதர்களின் வரிசையில் இயேசுநாதரின் சிறப்பு

அவ்வாறு இறைவனின் கருணையை பூமியின்மேல் பரப்ப வந்த நல்லோர்களில் ஒருவரே இயேசு. அவ்வாறு பூமியில் நன்மையை எவ்வந்த புனிதர்களை கொடியோர்கள் கொண்டு தீர்க்கத் துணிந்தவேளை அவர்களுக்கு இறைவன் புதியதோர் பாடம் கற்பிக்க நினைத்தான் போலும்! பிறக்கும்போதே இறைவனின் தூதராகவே பிறந்தார் இயேசு! வேத அறிவுடன் பிறந்தார் அவர்! அவர் இறைதூதராக ஆற்றவேண்டிய பணிகளை அயராது ஆற்றினார்! இறுதியில் கயவர்கள் அவரைக் கொல்ல முற்பட்டபோது அந்த சதியில் சிக்கவிடாமல் அவரை அற்புதமான முறையில் விண்ணேற்றம் செய்தான் எல்லாம் வல்ல இறைவன்!

இயேசுவிடமிருந்து முஸ்லிம்கள் கற்கும் பாடங்கள்

இயேசுவின் பாட்டியிடமிருந்து மனிதகுலம் பெறும் பாடங்கள்

திருக்குர்ஆன் இயேசுவைப் பற்றி விரிவான வாழ்க்கை வரலாற்றைக் கூறவில்லை. எனினும் அவர் பிறப்பு மேன்மை, அவரது இறைச் செய்தி, அவரது விண்ணேற்றம், அவரைப் பற்றிய கிறிஸ்தவ நம்பிக்கைகள் மீதான தீர்ப்புகள் ஆகியவை பற்றிய முக்கிய விபரங்களை எடுத்துக் கூறுகிறது. வரலாற்றைக் கற்றுத்தருவது திருக்குர்ஆனின் நோக்கமல்ல. மாறாக இயேசுவின் வாழ்விலிருந்தும் அவரோடு தொடர்புடையவர்களின் வாழ்விலிருந்தும் மனிதகுலம் பெறவேண்டிய பாடங்களுக்குத்தான் முக்கியத்துவம் கொடுக்கிறான் இறைவன். இறைவேதத்தின் நோக்கமே அதுவல்லவா?

இயேசுவின் பாட்டி

இயேசு பற்றிய குறிப்பு திருக்குர்ஆனில் அவரது பாட்டியின் பிரார்த்தனையில் இருந்து தொடங்குகிறது. அன்னை மரியானை அவர் கர்ப்பம் தரித்தபோது இறைவனுக்கு அவரை நேர்ச்சை அவர் செய்த விதத்தை மனித குலத்துக்குப் பாடமாக போதிக்கிறான் கருணையுள்ள இறைவன்.

3:35 இம்ரானின் மனைவி 'என் இறைவனே! என் கர்ப்பத்திலுள்ளதை உனக்கு முற்றிலும் அர்ப்பணிக்க நான் நிச்சயமாக நேர்ந்து கொள்கிறேன். எனவே (இதை) என்னிடமிருந்து நீ ஏற்றுக் கொள்வாயாக! நிச்சயமாக நீ யாவற்றையும் செவியுறுவோனாகவும், நன்கறிபவனாகவும் இருக்கின்றாய் என்று கூறியதையும்—

3:36 (பின், தான் எதிர்பார்த்ததற்கு மாறாக) அவள் ஒரு பெண் குழந்தையைப் பெற்றதும். “என் இறைவனே! நான் ஒரு பெண்ணையே பெற்றிருக்கிறேன்” எனக் கூறியதையும் நினைவு கூறுங்கள். அவள் பெற்றெடுத்ததை அல்லாஹ் நன்கறிவான். ஆண், பெண்ணைப் போலல்ல (மேலும் அந்தத்தாய் சொன்னாள்.) “அவளுக்கு மர்யம் என்று பெயரிட்டுள்ளேன். இன்னும் அவளையும், அவள் சந்ததியையும் விரட்டப்பட்ட ஷைத்தானின் (தீங்குகள்)லிருந்து காப்பாற்றத் திடமாக உன்னிடம் காவல் தேடுகின்றேன்.

எவ்வளவு அழகிய பாடம்! குழந்தைப்பேறு என்பது இறைவனின் அருட்கொடை. அக்குழந்தை நல்லவனாக அல்லது நல்லவளாக வளர ஒரு தாய் இடும் நல்ல உரமே அவளது பிரார்த்தனை! கர்ப்பத்தில் குழந்தை உருவாகும்போதே குழந்தையை இறைப்பணிக்காக நேர்ந்து அதன் வளர்ப்பையும் அவ்விறைவனிடமே ஒப்படைக்கும் ஒரு முன்மாதிரித் தாயை நாம் இயேசுவின் பாட்டியிடம் காண்கிறோம். அவ்வாறு யாராவது ஆத்மார்த்தமாகப் பிரார்த்தித்து இறைவனிடம் ஒப்படைத்தால் அதை ஏற்றுக்கொள்ளவும் செய்கிறான் என்பதை அடுத்த வசனங்கள் மூலம் கற்றுதருகிறான் இறைவன்:

3:37 அவளுடைய இறைவன் அவள் பிரார்த்தனையை அழகிய முறையில் ஏற்றுக்

கொண்டான். அக்குழந்தையை அழகாக வளர்த்திடச் செய்தான். அதனை வளர்க்கும் பொறுப்பை ஜகரிய்யா ஏற்றுக்கொள்ளும்படி செய்தான். ஜகரிய்யா அவள் இருந்த மிஹ்ராபுக்குள் (தொழும் அறைக்குப்) போகும் போதெல்லாம், அவளிடம் உணவு இருப்பதைக் கண்டார், “மர்யமே! இ(வ்வுணவான)து உனக்கு எங்கிருந்து வந்தது?” என்று அவர் கேட்டார். “இது அல்லாஹ்விடமிருந்து கிடைத்தது - நிச்சயமாக அல்லாஹ் தான் நாடியவர்களுக்குக் கணக்கின்றி உணவளிக்கின்றான்” என்று அவள்(பதில்) கூறினாள்.

நபிகள் நாயகம் (ஸல்) அவர்கள் கூறினார்கள்:

“பிறக்கக்கூடிய ஒவ்வொரு குழந்தையையும் அது பிறக்கும்போதே ஷைத்தான் தீண்டி விடுகிறான். ஷைத்தான் தீண்டுவதாலேயே அது சப்தமிட்டு அழுதுக்கொண்டு பிறக்கிறது. (ஆனால்) மரியமையும் அவரது புதல்வரை(இயேசுவையும்) தவிர” அறிவிப்பாளர்: அபூஹுரைரா (ரலி) நூல்:புகாரி

பாருங்கள், ஒரு தாயின் பிரார்த்தனை அவளது மக்களுக்கு எப்படிப் பயனுள்ளதாக அமைகிறது! அவளது மகள் மட்டுமல்ல தொடர்ந்துவரும் சந்ததிகளுக்கும் ஷைத்தானின் தீங்குகளிலிருந்து பாதுகாப்பு! இறைவனிடம் ஒப்படைத்ததால் அந்த மகளின் வளர்ப்பு, உணவு என முழு பொறுப்பையும் இறைவனே ஏற்றுக்கொள்ளவும் செய்கிறான்.

நாமும் இதிலிருந்து பாடம் பெறுவோமா?

இயேசுவிடமிருந்து முஸ்லிம்கள் கற்கும் பாடங்கள்

அன்னை மரியாளிடமிருந்து மனிதகுலம் பெறும் பாடங்கள்

உள்ளத் தூய்மையோடும் உயர்ந்த நோக்கத்திற்காகவும் இறைவனிடம் செய்யும் முறையீடுகள் (பிரார்த்தனைகள்) எத்தகைய மாற்றத்தை ஏற்படுத்தும் என்பதை இயேசுவின் பாட்டியின் மூலம் நாம் கற்றுக்கொண்டோம்.

3:37 அவளுடைய இறைவன் அவள் பிரார்த்தனையை அழகிய முறையில் ஏற்றுக் கொண்டான். அக்குழந்தையை அழகாக வளர்த்திடச் செய்தான். அதனை வளர்க்கும் பொறுப்பை ஜகரிய்யா ஏற்றுக்கொள்ளும்படி செய்தான். ஜகரிய்யா அவள் இருந்த மிஹ்ராபுக்குள் (தொழும் அறைக்குப்) போகும் போதெல்லாம், அவளிடம் உணவு இருப்பதைக் கண்டார், “மர்யமே! இ(வ்வுணவான)து உனக்கு எங்கிருந்து வந்தது?” என்று அவர் கேட்டார். “இது அல்லாஹ்விடமிருந்து கிடைத்தது - நிச்சயமாக அல்லாஹ் தான் நாடியவர்களுக்குக் கணக்கின்றி உணவளிக்கின்றான்” என்று அவள்(பதில்) கூறினாள்.

மேற்படி வசனத்தில் இருந்து குழந்தையை -அதாவது மரியாளை - வளர்க்கும் பொறுப்பை ஒரு இறைத்தூதரே ஏற்றுக் கொள்ளும்படி செய்கிறான் கருணையாளன் இறைவன் என்பதையும் அறிகிறோம். அது

மட்டுமா ஒரு பிரார்த்தனையின் விளைவாக மேலும் என்ன நடக்கிறது பாருங்கள். வரர்க்கும் பொறுப்பை ஜகரிய்யா அவர்கள் ஏற்றாலும் மரியாளுக்கு உணவளிக்கும் பொறுப்பை வல்ல இறைவனே முன்வந்து ஏற்றுக் கொள்கிறான்.

ஜகரிய்யா பொறுப்புதாரியாக்கப்பட்டார் என்பதிலிருந்து மரியாளின் தாயார் மரியாளை பெற்றவுடன் மரணித்து இருக்கக் கூடும் என்பதை யூகிக்கலாம். தாயாரின் மறைவுக்கு பிறகு அவரை வளர்ப்பது யார் என்ற பிரச்சனையும் அவர் குறித்த சர்ச்சையும் கிளம்பியதாக இறைவன் 3:44 வசனத்தில் குறிப்பிடுகிறான். இதிலிருந்து அவர் தனித்துவம் வாய்ந்த பெண்ணாக வளர்ந்துள்ளார் என்பதை விளங்கலாம்.

பிற்காலத்தில் இறைவனால் ஏற்படப்போகும் ஒரு மகத்தான சோதனைக்கு அவரை மனோவியல் ரீதியில் தயார் படுத்துவதற்காக அவரை வளர்க்கும் பொறுப்பை இறைவன் இறைத்தூதர் ஜகரிய்யா அவர்களிடம் ஒப்படைக்கிறான். மரியாளை பொறுப்பேற்று வளர்க்கும் போது ஜகரிய்யா அவர்களுக்கு குழந்தை இல்லை. வயதானாலும் குழந்தைக்காக ஏங்கும் இதயம் மட்டும் அவர்களுக்கு ஓயவில்லை. மரியாளை குழந்தைக்கு குழந்தையாக வளர்த்து வணக்க வழிபாட்டின் மூலம் அவர்களை பக்குவப்படுத்திக் கொண்டிக்கும் வேளையில் தான் மரியாளுக்கு இறைவன் புறத்திலிருந்து உணவுகள் வழங்கப்படுவதை ஜகரிய்யா அவர்கள் பார்க்கிறார்கள்.

இது எப்படி உனக்கு கிடைத்தது? என்ற கேள்விக்கு கணக்கின்றி கொடுக்கும் ஆற்றல் உள்ள இறைவன்தான் இதை எனக்கு கொடுக்கிறான் என்று மரியாளிடமிருந்து பதில் வருகிறது. இதுதான் மனிதகுலம் மரியாளிடமிருந்து பெரும் மிகப்பெரிய பாடமாகும். எல்லாப் படைப்பினங்களுக்கும் உணவளிப்பவன் இறைவனே என்ற நம்பிக்கையும் இயற்கை விதிகளைக் கடந்து தான் நாடுவதை நிறைவேற்றக் கூடியவனே இறைவன் என்ற நம்பிக்கையும் பொதுவாக சாதாரண மனிதர்களால் உள்வாங்கிக்கொள்ள முடியாதவை. இதை மரியாள் (அலை) மூலம் மனித குலத்துக்கு போதிக்கிறான் வல்ல இறைவன். ஏன், ஒரு பெரும் இறைத்தூதர் கூட இதிலிருந்தல்லவா பாடம் பெறுகிறார்கள்!

எதற்கும் ஆற்றல் உள்ள இறைவன் தனக்கு ஏன் ஒரு வாரிசை - மகனை கொடுக்க மாட்டான் என்ற அசைக்க முடியாத நம்பிக்கையில், “இறைவா உன்னிடமிருந்து எனக்கொரு தூய குழந்தையை கொடுத்தருள்” என்று பிரார்த்திக்கிறார்கள்.

இறைவன் அதை ஒப்புக் கொள்கிறான். இறைவன் ஒப்புக் கொண்டாலும் ஜகரிய்யா அவர்களால் இதை நம்ப முடியவில்லை ஏனெனில் அவர் தள்ளாத முதுமையை அடைந்து விட்டார்கள். அவர்களின் மனைவியும் குழந்தைப்பேறப் பெறும் மாதவிடாய் தகுதிகளையெல்லாம் இழந்து மலடு

தட்டி விடுகிறார்கள். குழந்தை உருவாவதற்கான இயற்கை விதிகள் கடந்து போயிருந்தாலும் அவர்களுக்கு குழந்தை பாக்கியம் கிடைக்கின்றது. யஹ்யா என்ற மகனை - “இறைத்தூதரை”ப் பெற்று எடுக்கிறார்கள்.

3:38 அந்த இடத்திலேயே ஜகரிய்யா தம் இறைவனிடம் பிரார்த்தனை செய்தவராகக் கூறினார் ‘இறைவனே! உன்னிடமிருந்து எனக்காக ஒரு பரிசுத்தமான சந்ததியைக் கொடுத்தருள்வாயாக! நிச்சயமாக நீ பிரார்த்தனையைச் செவிமடுத்தருள்வோனாக இருக்கின்றாய்.’

3:39 அவர் தம் அறையில் நின்று தொழுது கொண்டிருந்தபோது, மலக்குகள் அவரை சப்தமாக அழைத்து நிச்சயமாக அல்லாஹ் யஹ்யா (எனும் பெயருள்ள மகவு குறித்து) நன்மாராயங் கூறுகின்றான். அவர் அல்லாஹ்விடமிருந்து ஒரு வார்த்தையை மெய்ப்பிப்பவராகவும், கண்ணியமுடையவராகவும், ஒழுக்க நெறி பேணிய (தூய)வராகவும், நல்லோர்களிலிருந்தே நபியாகவும் இருப்பார் எனக் கூறினார்.

3:40 அவர் கூறினார் ‘என் இறைவனே! எனக்கு எப்படி மகன் ஒருவன் உண்டாக முடியும்? எனக்கு வயது அதிகமாகி (முதுமை வந்து) விட்டது. என் மனைவியும் மலடாக இருக்கின்றாள் அதற்கு (இறைவன்), ‘அவ்வாறே நடக்கும், அல்லாஹ் தான் நாடியதைச் செய்து முடிக்கின்றான் என்று கூறினான்.

3:41 ‘என் இறைவனே! (இதற்கான) ஓர் அறிகுறியை எனக்குக் கொடுத்தருள்வாயாக! என்று (ஜகரிய்யா) கேட்டார். அதற்கு (இறைவன்), ‘உமக்கு அறிகுறியாவது, மூன்று நாட்களுக்குச் சைகைகள் மூலமாக அன்றி நீர் மக்களிடம் பேசமாட்டீர்! நீர் உம் றைவனை அதிகமதிகம் நினைவு கூர்ந்து, அவனைக் காலையிலும் மாலைமீலும் போற்றித் துதிப்பீராக!’ என்று கூறினான்.

இயேசுவிடமிருந்து முஸ்லிம்கள் கற்கும் பாடங்கள் **இயேசுவின் பிறப்பில் நாம்** **பெறும் பாடங்கள்**

இயேசுவின் பாட்டியிடம் இருந்தும் தாயான மரியாளிடம் இருந்தும் மனித குலம் பெறும் பாடங்களை முன்னர் கண்டோம். எல்லாப் படைப்பினங்களுக்கும் உணவளிப்பவன் இறைவனே என்ற நம்பிக்கையும் இயற்கை விதிகளைக் கடந்து தான் நாடுவதை நிறைவேற்றக் கூடியவனே இறைவன் என்ற நம்பிக்கையும் நம்மில் வரவேண்டும் என்பதை இறைவன் மரியாளின் உதாரணம் மூலம் நமக்கு போதிக்கிறான்.

தொடர்ந்து இயேசுவின் அற்புதமான பிறப்பு தொடர்பான பாடங்களை பற்றி திருக்குர்ஆன் கூறுவதைப் பார்ப்போம்.

மரியாள் ஜகரிய்யா என்ற இறைத்தூதரிடம் வளர்கிறார். மிகுந்த ஒழுக்க மாண்புகளுடன் வளரும் மரியாளுக்கு திருமணத்திற்கு முன்பே - எந்த ஆணும் அவரை தீண்டாத நிலையில் - குழந்தை உருவாக வேண்டும் என்பது இறைவனின் ஏற்பாடு. மிகவும் கட்டுப்பாட்டுடன் வளர்ந்த ஒருவருக்கு இந்த சோதனையை எதிர்கொள்ள முடியுமா... மனம் இடங்கொடுக்குமா...என்பதை நாம் இங்கு சிந்திக்கக் கடமைப் பட்டுள்ளோம். கணவன் - மனைவி இணைவதன் வழியாகவே குழந்தை உருவாக முடியும்

என்று அறிந்து வைத்திருந்த ஒரு பெண்ணுக்கு எந்த ஒரு ஆணும் தீண்டாமலேயே குழந்தை உருவாகும் என்பதை எப்படி ஒப்புக் கொள்ள முடியும்?

இந்த கேள்விக் கான விடையை ஜகரிய்யா என்ற இறைத்தூதரின் வாழ்விலிருந்து மரியாள் பெறுகிறார். இயற்கையை கடந்த ஒரு அற்புதம் தான் வளரும் வீட்டில் நிகழ்வதை மரியாள் பார்க்கிறார். முதுமையின் எல்லைக்கு சென்ற நிலையில் ஜகரிய்யா அவர்கள் குழந்தைப் பெற்று எடுக்கிறார்கள். இதில் நிறைய பாடங்கள் மரியாளருக்கும் அடங்கி இருந்தன.

மரியாளின் மேன்மை

மரியாளின் மேன்மை பற்றி திருக்குர்ஆன் இவ்வாறு கூறுகிறது:

3:42-43.. “மர்யமே! அல்லாஹ் உம்மைத் தேர்வு செய்து தூய்மையாக்கி அகிலத்துப் பெண்களை விட உம்மைச் சிறப்பித்தான். மர்யமே! உமது இறைவனுக்குப் பணிவாயாக! ஸஜ்தாச் செய்வாயாக! ருகூவு செய்வோருடன் ருகூவு செய்வாயாக!” என்று வானவர்கள் கூறியதை நினைவூட்டுவீராக!

(ஸஜ்தா- சிரம் பணிதல் ருகூவு - குனிந்து வணங்குதல்)

தொடர்ந்து இயேசுவைக் கருத்தரிப்பதற்கு முன் நடந்த சம்பவங்களை வல்ல இறைவன் தனது இறுதிமறையில் கூறுவதைப் பாருங்கள்:

19:16. இவ்வேதத்தில் மர்யமைப் பற்றியும் நினைவூட்டுவீராக! தமது குடும்பத்தினரை விட்டு கிழக்குத் திசையில் உள்ள இடத்தில் அவர் தனித்திருந்தார்.

19:17. அவர்களை விட்டும் ஒரு திரையை அவர் போட்டுக் கொண்டார். அவரிடம் நமது ரூஹை அனுப்பினோம். அவர் முழுமையான மனிதராக அவருக்குத் தோற்றமளித்தார்.

(ரூஹ் - பரிசுத்த ஆவி - ஜிப்ரீல் அல்லது காப்ரியல் என்ற வானவர்)

தற்காப்புக்காக மரியாள் கையாளும் உத்தி

வந்தவர் வானவர் என்று அறியாததால் கற்புக்கரசியாகத் திகழ்ந்த மரியாளருக்கு அது ஓர் அதிர்ச்சி தரும் சம்பவமாக இருந்தது. அந்த அதிர்ச்சியில் இறைவனிடமே புகலிடம் தேடுகிறார்.

19:18. “நீர் இறையச்சமுடையவராக இருந்தால் உம்மை விட்டும் அளவற்ற அருளாளனிடம் நான் பாதுகாப்புத் தேடுகிறேன்” என்று (மர்யம்) கூறினார்.

இப்படிப்பட்ட எதிர்பாராத ஆபத்துகள் அல்லது பயமுட்டும் நிகழ்வுகள் நம் வாழ்விலும் வரலாம். தற்காப்புக்காக மரியாள் கையாளும் உத்தி இங்கு நாம் கவனிக்க வேண்டிய விடயமாகும். தன்னந்தனிமையில் தன் எதிரே நிற்கும் ஆடவனுக்கு இறைவனைப் பற்றி நினைவூட்டி இறைவனிடமே தனக்குப் பாதுகாப்பும் தேடுகிறார். அந்த வல்லோனை மீறி என்னதான் சம்பவித்து விடமுடியும்?

இதே உத்தியை சரித்திரத்தில் இன்னொரு பெண் கையாண்டு தன்னைக் கற்பழிக்கவிருந்த ஆடவனிடம் இருந்து தற்காத்துக் கொள்வதை ஒரு நபிமொழி மூலம் அறிகிறோம்

ஒரு குகைக்குள் சிக்கிக் கொண்ட மூன்றுபேர் தங்கள் இறைவனுக்குப்

பயந்து செய்த நற்காரியங்களை முன்னிறுத்தி இறைவனிடம் பாதுகாவல் தேடினார்கள். அவர்களில் ஒருவர் கூறியதைப் பாருங்கள் :

“இறைவா! என்னுடைய தந்தையின் உடன் பிறந்தாரின் மகளை எந்த ஆணும் எந்தப் பெண்ணையும் விரும்புவதைவிட அதிகமாக விரும்பினேன் என்பதை நீ அறிவாய். அவள் தனக்கு நூறு தீனார் தரும்வரை தன்னை அடையமுடியாது என்றாள். நான் உழைத்து நூறு தீனாரைத் திரட்டினேன். அவளுடைய இரண்டு கால்களுக்கிடையே நான் அமர்ந்தபோது அல்லாஹ்வை அஞ்சிக்கொள்! உரிய முறையின்றி முத்திரையை உடைக்காதே! என்று அவள் கூறினாள். உடனே அவளைவிட்டு நான் எழுந்து விட்டேன். இதை உன்னுடைய திருப்தியை நாடி நான் செய்திருப்பதாக நீ அறிந்தால் இந்தச் சிரமத்தைவிட்டு நீக்கு“ எனக் கூறினார். அல்லாஹ் அவர்களைவிட்டும் மூன்றில் இரண்டு மடங்கு (சிரமத்தை) நீக்கினான். (புகாரி)

திருக்குர்ஆன் நற்செய்தி மலரின் சில காலங்களுக்கு முன் வந்த ஓர் இதழில் இடம் பெற்றுள்ள “சிறுமியின் கற்பைக் காப்பாற்றிய குர்ஆன் வசனங்கள்” என்னும் செய்தி இடம்பெற்றிருந்ததை அறிவீர்கள். அதில் சவுதி அராபியாவில் ஒரு சிறுமி தன்னை பலவந்தமாகக் கற்பழிக்க வந்த ஒருவனை குர்ஆன் வசனங்கள் ஒதி முடக்கியதையும் அதன் காரணமாக தன கற்பைக் காப்பாற்றிக் கொண்டதையும் இங்கு இதற்கு மற்றுமோர் உதாரணமாகக் கூறலாம்.

வந்தவர் வானவர்களின் தலைவரான ஜிப்ரீல் என்பதை உணர்ந்து மரியாளின் அதிர்ச்சி நீங்கியது

19:19. “நான், உமக்குப் பரிசுத்தமான புதல்வனை அன்பளிப்புத் தருவதற்காக (வந்த) உமது இறைவனின் தூதன்” என்று அவர் கூறினார்.

ஒரு அதிர்ச்சியில் இருந்து நீங்கியதும் அதைவிடப் பெரிய அதிர்ச்சி மரியாளைத் தாக்கியது! “கன்னிப்பெண்ணான எனக்கு குழந்தையா?”

19:20. “எந்த ஆணும் என்னைத் தீண்டாமலும், நான் நடத்தை கேட்டவளாக இல்லாமலும் இருக்க எனக்கு எப்படிப் புதல்வன் உருவாக முடியும்?” என்று (மர்யம்) கேட்டார்.

19:21. “அப்படித் தான். இது எனக்கு எளிதானது. அவரை மக்களுக்கு சான்றாகவும், நம் அருளாகவும் ஆக்குவோம். இது நிறைவேற்றப்பட வேண்டிய கட்டளையாகும் என உமது இறைவன் கூறுகிறான்” என்று அவர் கூறினார்.

ஆம், இவ்வுலகைப் படைத்து பரிபாலிப்பவன் இறைவன். அவன் வகுத்ததே இயற்கை விதிகள்.

87:2,3. அவனே படைத்தான். ஒழுங்குற அமைத்தான். அவனே விதிகளை நிர்ணயித்தான். வழி காட்டினான்.

அவன் அவ்விதிகளுக்குக் கட்டுப் பட்டவன் அல்ல. அவன் தான் நினைப்பதை எந்த விதிகளுக்கும் உட்படாமல் மிகமிகக் கச்சிதமாக நடத்தி முடிப்பவன். அப்படிப்பட்டவனே நமது இறைவன். அந்த இறைவனிடமே

நாம் நமது பிரார்த்தனைகளை முன்வைக்கிறோம் என்பதை நாம் பெரும்பாலும் யோசிப்பதில்லை. பொதுவாக நாம் நமக்கோ அல்லது மற்ற மனிதர்களுக்கோ சாத்தியமான ஒன்றைத்தான் இறைவனிடம் பிரார்த்தித்துக் கேட்போம். நமக்கு அசாத்தியமாகப்படும் ஒன்றைக் கேட்பதற்கு நமது மனம் இடம் கொடுப்பதில்லை.

● நமக்கு வேண்டியவர்கள் நோயினால் பாதிக்கப் பட்டு சிகிச்சை பெறும்போது டாக்டர் “ நாங்கள் எங்களால் முடிந்ததெல்லாம் பார்த்துவிட்டோம், இனி இவர் பிழைக்க வழியில்லை!” என்று கூறுவதைச் செவியுற்றிருப்போம்.

● நீண்ட காலமாக குழந்தைப் பேறு இல்லாமல் கஷ்டப்படும் தம்பதியினரிடம் டாக்டர், “ நாங்கள் எல்லாப் பரிசோதனைகளும் சிகிச்சையும் நடத்திவிட்டோம், உங்களுக்குக் குழந்தை பிறக்க வழியேதும் இல்லை” என்று சொல்வதையும் கேட்டிருப்போம்.

● நினைத்தவுடன் சென்றடைய முடியாத தூரத்தில் உள்ள நமது உறவினர் ஒருவருக்கு அவசர உதவி ஒன்றை உடனடியாகச் செய்ய வேண்டிய சூழ்நிலையைச் சந்தித்திருப்போம்.

இப்படிப்பட்ட பல சூழ்நிலைகளில் மனம் உடைந்து இறைவனிடம் பிரார்த்திப்பதையே விட்டு விடுவது மனித வழக்கம். ஆனால் ஒரு உண்மை இறைவிசுவாசி அப்படி இருக்கக் கூடாது. இறைவனின் வல்லமையைக் குறைத்து மதிப்பிடக்கூடாது. நமக்கு அசாத்தியமானதையும் இறைவனிடம் கேட்க வேண்டும்.

வயதான காலத்தில் ஜகரிய்யா அவர்கள் பிள்ளைப் பேறு பெற்றதும், தனிமையில் இருந்த மரியாளுக்கு கோடைக்காலப் பழுவைக்கள் குளிர் காலத்தில் கிடைத்ததும், கன்னிப்பெண் மரியாள் குழந்தைப் பேறு பெறுவதும் எல்லாம் இறைவனின் அசாதாரண வல்லமையை நமக்கு நினைவூட்டும் பாடங்களாகும். பயபக்தியோடு அவனை அணுகினால் அதிலிருந்து நாமும் பயன் பெறலாம்!

நல்லணக்கத்திற்கு அழைப்பு

3:64. (நபியே! அவர்களிடம்) “வேதத்தையுடையோரே! நமக்கும் உங்களுக்குமிடையே (இசைவான) ஒரு பொது விஷயத்தின் பக்கம் வாருங்கள் (அதாவது) நாம் இறைவனைத் தவிர வேறெவரையும் வணங்க மாட்டோம். அவனுக்கு எவரையும் இணைவைக்க மாட்டோம் இறைவனை விட்டு நம்மில் சிலர் சிலரைக் கடவுளர்களாக எடுத்துக் கொள்ள மாட்டோம்” எனக் கூறும் (விசுவாசிகளே! இதன் பிறகும்) அவர்கள் புறக்கணித்து விட்டால் “நிச்சயமாக நாங்கள் முஸ்லிம்கள் என்பதற்கு நீங்கள் சாட்சியாக இருங்கள்!” என்று நீங்கள் கூறிவிடுங்கள்.

இயேசுவின் அன்னையும் நபிகளாரின் மகளும்

இயேசுவின் அன்னை மரியாள் அவர்தம் தாயாரின் பிரார்த்தனையின் பலனாக இறைவனின் நேரடி கண்காணிப்பில் வளர்கிறார்கள். அவரைப் பற்றி இறைவன் கூறுகையில்,

ஆகவே, அவரை (குழந்தை மரியமை) அவருடைய இறைவன் அழகியமுறையில் ஏற்றுக்கொண்டான். அதை நல்ல பயிராக வளரச் செய்தான். அதற்கு ஜக்கரியாவைப் பொறுப்பாக்கினான். மர்யம் இருந்த மாடத்திற்குள் ஜக்கரியா நுழைந்த போதெல்லாம் அவருக்கருகில் ஏதேனும் உணவுப் பொருள் இருப்பதைக் கண்டு, “மர்யமே! இது உனக்கு எங்கிருந்து கிடைத்தது?” என்று கேட்டார். அதற்கு அவர், “இது அல்லாஹ்விடமிருந்து கிடைத்தது. அல்லாஹ், தான் நாடுவோருக்கு கணக்கின்றி வழங்குவான்” என்று கூறினார்” (அல்-குர்ஆன் 3’ 37)

(படைத்து பரிபாலித்து வரும் இறைவனுக்கே அல்லாஹ் என்று அரபு மொழியில் கூறப்படும்)

மேற்கண்ட வசனத்தில் அன்னை மரியம் அவர்களுக்கு உணவு கிடைத்த விதம் பற்றி நபி ஜக்கரிய்யா(அலை) அவர்கள் விசாரிக்கும் போதெல்லாம், “இது அல்லாஹ்விடமிருந்து கிடைத்தது அல்லாஹ், தான் நாடுவோருக்கு கணக்கின்றி வழங்குவான்” என்று அல்லாஹ்வை கண்ணியப்படுத்தும் வார்த்தையை அன்னை மர்யம் (அலை) பயன்படுத்தினார்கள் என்பதை இறைவன் அருள்மறையில் சொல்லிக் காட்டுகின்றான்.

அன்னை மர்யம்(அலை) அவர்களைப் போன்றவர் என்று நபி(ஸல்) அவர்களால் பாராட்டப்பட்டவர் யார் தெரியுமா? அறிந்து கொள்ள கீழே உள்ள பொன்மொழியை படியுங்கள்

ஜாபிர்(ரலி) அவர்கள் கூறியதாவது

ஒரு தடவை நபி(ஸல்) அவர்கள் பல நாட்கள் சாப்பிடாமல் இருந்ததால் மிகுந்த சிரமத்திற்கு ஆளானார்கள். எனவே, தம்முடைய துணைவியாரின் வீடுகளுக்குச் சென்று பார்த்தார்கள். அவர்களிடமும் எதுவும் கிடைக்கவில்லை. உடனே (தம்முடைய மகள்ஸ ஃபாத்திமா(ரலி) அவர்களிடம் வந்து, மகனே! நான் பசியோடு இருக்கின்றேன் சாப்பிடுவதற்கு உன்னிடம் ஏதேனும் இருக்கிறதா?” என்று கேட்டார்கள்.

அதற்கு பாத்திமா(ரலி), “என் தந்தையும் தாயும் தங்களுக்கே அர்ப்பணம்! அல்லாஹ்வின் மீது ஆணையாக! (என்னிடம்) எதுவுமில்லை” என்று கூறினார்கள். அதனால் நபி(ஸல்) அவர்கள் அங்கிருந்து போய்விட்டார்கள். சிறிது நேரத்திற்கு பிறகு ஃபாத்திமா(ரலி) அவர்களுக்கு பக்கத்து வீட்டுப் பெண்மணி இரு ரொட்டிகளையும் சில இறைச்சி துண்டுகளையும் கொடுத்தனுப்பினார்.

அவற்றை வாங்கிக்கொண்ட ஃபாத்திமா(ரலி) அவர்கள் ஒரு பாத்திரத்தில் வைத்து, “இந்த உணவு விசயத்தில் என்னைவிடவும், என்னைச் சேர்ந்தோரை விடவும் அல்லாஹ்வின் தூதர் (ஸல்) அவர்களுக்கே முன்னுரிமை அளிக்கப்போகிறேன்” என்று கூறினார்கள். முன்னதாக அவர்கள் அனைவரும் வயிறார உண்ணவேண்டிய தேவையுடையவர்களாகவே இருந்தனர்.

பின்னர் ஹசன்(ரலி) அல்லது ஹுசைன்(ரலி) அவர்களை அல்லாஹ்வின் தூதர்(ஸல்) அவர்களிடம் அனுப்பி அவர்களை அழைத்து வரச் செய்தார்கள். நபி(ஸல்) அவர்கள் ஃபாத்திமா(ரலி) அவர்களிடம் திரும்ப வந்தார்கள். அப்போது ஃபாத்திமா(ரலி) “அல்லாஹ்வின் தூதரே! என் தந்தையும் தாயும் தங்களுக்கே அர்ப்பணம்! இறைவன் சிறிதளவு உணவுப் பொருளை கொடுத்துள்ளான். அதைத் தங்களுக்காக பத்திரப்படுத்தி வைத்துள்ளேன்” என்று கூறினார்கள். மகனே! அதைக் கொண்டுவா” என நபி(ஸல்) அவர்கள் கூறினார்கள்.

தொடர்ந்து பாத்திமா(ரலி) அவர்கள் கூறினார்கள் அந்த உணவுத்தட்டை எடுத்து வந்து திறந்து பார்த்தேன். அப்போது தட்டு நிரம்ப ரொட்டியும், இறைச்சியும் இருந்தன. அதைப் பார்த்து ஆச்சரியப்பட்ட நான், அது அல்லாஹ்விடமிருந்து கிடைத்த அருள்தான் என்பதைப் புரிந்து கொண்டேன். அதனால் அல்லாஹ்வை புகழ்ந்தேன். அல்லாஹ்வின் தூதர் மீது ஸலவாத் கூறினேன்.

பின்னர் நபி(ஸல்) அவர்களுக்கு முன்னால் அந்த தட்டை கொண்டு வந்து வைத்தேன். அதைப் பார்த்த நபி(ஸல்) அவர்கள், அல்லாஹ்வை போற்றிப் புகழ்ந்துவிட்டு, “மகனே! இது உனக்கு எங்கிருந்து கிடைத்தது?” என்று கேட்டார்கள். அதற்கு நான், “என் தந்தையே! இது அல்லாஹ்விடமிருந்து கிடைத்தது. அல்லாஹ், தான் நாடுவோருக்கு கணக்கின்றி வழங்குவான்” என்று கூறினேன்.”

உடனே அல்லாஹ்வை புகழ்ந்த நபி(ஸல்) அவர்கள், “மகனே! இஸ்ரவேல பெண்களுக்குத் தலைவியான மர்யமைப்) போன்று உன்னை ஆக்கிய அல்லாஹ்வுக்கே புகழனைத்தும்! அவருக்கு (மர்யம்) இறைவன் ஏதேனும் உணவளித்து, அது குறித்து யாரேனும் அவரிடம் வினவினால், “இது அல்லாஹ்விடமிருந்து கிடைத்தது அல்லாஹ், தான் நாடுவோருக்கு கணக்கின்றி வழங்குவான்” என்று கூறுவார்.” என்று கூறினார்கள். (ஹதீஸ் சுருக்கம் நூல் முஸ்னது அபீயஅலா.)

நபிகள் நாயகம் அவர்கள் தன் மகளின் ஒரு நற்பண்பை பாராட்ட இயேசு(அலை) அவர்களின் அன்னையான மரியம்(அலை) அவர்களோடு

சிலாகித்துக் கூறுவதை கிருஸ்துவ அன்பர்கள் கவனிக்க வேண்டும்.

அதோடு இந்த சம்பவத்தில் நாம் பெறவேண்டிய முக்கியமான படிப்பினை என்னவெனில், நமக்கு ஒரு நலம் விளையுமானால் இது அவரால் விளைந்தது இவரால் விளைந்தது என்று பெருமையடிக்காமல், இது இறைவன் வழங்கியது அவன் நாடியவர்களுக்கு கணக்கின்றி வழங்குவான் என்ற வார்த்தை நம்மிடம் வெளிப்படவேண்டும். அவ்வாறு அனைத்திலும் இறைவனை முன்னிலைப் படுத்தினாலே ஆணவம்-பெருமை அடிபட்டுப் போகும்.

இயேசு பேசிய முதல் வார்த்தைகள்

அன்னை மரியாளின் புனிதத்தன்மையை சந்தேகித்து அவர்மீது விபச்சாரக் குற்றம் சாட்டிய யூதர்களை வாயடைத்துப் போகும்படி செய்த அற்புத நிகழ்வு பற்றி முன்னர் கண்டோம். அன்னை மடியில் கைக்குழந்தையாக இருந்த இயேசு வாய்திறந்து பேசிய நிகழ்வே அந்த அற்புதம். அப்போது அவர் உதிர்த்த வார்த்தைகள் யாவை? இதோ திருக்குர்ஆன்: (கீழ்க்கண்ட குர்ஆன் வசனங்களில் பயன்படுத்தப்படும் அல்லாஹ் என்ற அரபு வார்த்தையின் பொருள் 'வணக்கத்திற்குத் தகுதிவாய்ந்த ஏக இறைவன்' என்பதே பொருளாகும்.)

19:30. "நிச்சயமாக நான் அல்லாஹ்வுடைய அடியானாக இருக்கின்றேன் அவன் எனக்கு வேதத்தைக் கொடுத்திருக்கின்றான் இன்னும் என்னை நபியாக ஆக்கியிருக்கின்றான்.

19:31. "இன்னும் நான் எங்கிருந்தாலும், அவன் என்னை நற்பாக்கியமுடையவனாக ஆக்கியிருக்கின்றான் மேலும், நான் உயிருடன் இருக்கும் காலமெல்லாம் தொழுகையையும், ஜகாத்தையும் (ஏழைவரி கொடுத்தலையும்) எனக்கு கட்டளையிட்டு இருக்கின்றான்.

19:32. "என் தாயாருக்கு நன்றி செய்வனாக (என்னை ஏவியிருக்கின்றான்) நற்பேறு கெட்ட பெருமைக்காரனாக என்னை அவன் ஆக்கவில்லை.

19:33. "இன்னும், நான் பிறந்த நாளிலும், நான் இறக்கும் நாளிலும் (மறுமையில்) நான் உயிர் பெற்று எழும் நாளிலும் என் மீது சாந்தி நிலைத்திருக்கும்" என்று (அக்குழந்தை) கூறியது.

19:34. இ(த்தகைய)வர் தாம் மர்யமுடைய புதல்வர் ஈஸா (ஆவார்) எதைக் குறித்து அவர்கள் சந்தேகம் கொண்டிருக்கிறார்களோ அதுபற்றிய உண்மையான சொல் (இதுவே ஆகும்).

இயேசுவைப் பற்றி முஸ்லிம்கள் அறிந்திருக்க வேண்டியவை

3-84. “அல்லாஹ்வையும், எங்கள் மீது அருளப்பட்ட (வேதத்)தையும், இன்னும் இப்ராஹீம், இஸ்மாயீல், இஸ்ஹாக், யஃசூப், அவர்களின் சந்ததியர் ஆகியோர் மீது அருள் செய்யப்பட்டவற்றையும், இன்னும் மூஸா, ஈஸா இன்னும் மற்ற நபிமார்களுக்கு அவர்களுடைய இறைவனிடமிருந்து அருளப்பட்டவற்றையும் நாங்கள் விசுவாசங்கொள்கிறோம். அவர்களில் எவரொருவரையும் பிரித்து வேற்றுமை பாராட்டாமட்டோம். நாங்கள் அவனுக்கே (முற்றிலும் சரணடையும்) முஸ்லிம்கள் ஆவோம்” என்று (நபியே!) நீர் கூறுவீராக.

(முஸ்லிம் என்றால் இறைவனுக்கு சரணடைபவர் என்று பொருள்)

அந்த அடிப்படையில் இறுதி இறைத்தூதர் நபிகள் நாயகம் (ஸல்) அவர்களுக்கு முன்னர் வந்துசென்ற இயேசுநாதர் பற்றி முஸ்லிம்கள் அறிந்திருக்க வேண்டிய சில முக்கியமான உண்மைகள் இவையே:

● இயேசுவின் வருகை பற்றி மரியாளுக்கு நன்மாராயம்

வானவர்கள் கூறினார்கள். “மர்யமே! நிச்சயமாக அல்லாஹ் தன்னிடமிருந்து வரும் ஒரு வார்த்தையைக் கொண்டு உமக்கு (ஒரு மகவு வரவிருப்பது பற்றி) நன்மாராயக் கூறுகிறான். அதன் பெயர் மஸீஹ். மர்யமின் மகன் ஈஸா என்பதாகும். அவர் இவ்வுலகத்திலும், மறு உலகத்திலும் கண்ணியமிக்கோராகவும் (இறைவனுக்கு) நெருங்கி இருப்பவர்களில் ஒருவராகவும் இருப்பார். “மேலும், அவர் (குழந்தையாகத்) தொடட்டிலில் இருக்கும்போதும், (பால்யம் தாண்டி) முதிர்ச்சியடைந்த பருவத்திலும் அவர் மக்களுடன் பேசுவார். இன்னும் (நல்லொழுக்கமுடைய) சான்றோர்களில் ஒருவராகவும் அவர் இருப்பார்.” (அச்சமயம் மர்யம்) கூறினார். “என் இறைவனே! என்னை ஒரு மனிதனும் தொடாதிருக்கும்போது எனக்கு எவ்வாறு ஒரு மகன் உண்டாக முடியும்?” (அதற்கு) அவன் கூறினான். “அப்படித்தான் அல்லாஹ்தான் நாடியதைப் படைக்கிறான். அவன் ஒரு காரியத்தைப் படைக்கிறான். அவன் ஒரு காரியத்தைத் தீர்மானித்தால், அவன் அதனிடம் ‘ஆகுக் எனக்கூறுகிறான், உடனே அது ஆகி விடுகிறது.” (அல்குர்ஆன் 3:45-47)

(‘வார்த்தை’ என்றால் “ஆகுக்” என்ற இறைகட்டளையே என்பதை மேற்படி வசனத்தில் இருந்து புரிந்து கொள்ளலாம்)

● இயேசு நாதர் (அலை) அனுப்பப்பட்டதன் நோக்கம்

இயேசு நாதர் (அலை) இஸ்ரவேலர்களைப் பார்த்துக் கூறினார்: ‘எனக்கு முன் இருக்கும் தவ்ராத்தை மெய்பிக்கவும், உங்களுக்கு விலக்கி வைக்கப்பட்டவற்றில் சிலவற்றை உங்களுக்கு அனுமதிக்கவும் உங்கள் இறைவனிடமிருந்து (இத்தகைய) அத்தாட்சியை உங்களிடம் நான் கொண்டு வந்திருக்கிறேன் ஆகவே நீங்கள் அல்லாஹ்வுக்கு அஞ்சுகள் என்னைப் பின் பற்றுங்கள். நிச்சயமாக அல்லாஹ்வே என்னுடைய இறைவனும், உங்களுடைய இறைவனும் ஆவான் ஆகவே அவனையே வணங்குங்கள் இதுவே நேரான வழியாகும்.’ (அல்குர்ஆன் 3:50-51)

● இயேசு நாதர் (அலை) அவர்கள் செய்த அற்புதங்கள்

இஸ்ராயீலின் சந்ததியினருக்குத் தூதராகவும் (அவரை ஆக்குவான் அவர்:) ‘நான் உங்கள் இறைவனிடமிருந்து ஓர் அத்தாட்சியுடன் நிச்சயமாக வந்துள்ளேன். நான் உங்களுக்காக களிமண்ணால் ஒரு பறவையின் உருவத்தை உண்டாக்கி நான் அதில் ஊதுவேன் அது அல்லாஹ்வின் அனுமதியைக் கொண்டு (உயிருடைய) பறவையாகிவிடும். பிறவிக் குருடர்களையும், வெண் குவட்டரோகிகளையும் குணப்படுத்துவேன் அல்லாஹ்வின் அனுமதியைக் கொண்டு இறந்தோரையும் உயிர்ப்பிப்பேன் நீங்கள் உண்பவற்றையும், நீங்கள்

உங்கள் வீடுகளில் சேகரம் செய்து வைப்பவற்றையும் பற்றி நான் உங்களுக்கு எடுத்துக் கூறுவேன். நீங்கள் நம்பிக்கையாளர் ஆக இருந்தால் நிச்சயமாக இவற்றில் உங்களுக்குத் திடமான அத்தாட்சி இருக்கிறது' (என்று கூறினார்). (அல்குர்ஆன் 3:49)

● இயேசு நாதர் (அலை) அவர்களின் சீடர்கள் இறைவனுக்குக் கீழ்படிந்தவர்களாகவே (முஸ்லிம்களாகவே) இருந்தனர்.

அவர்களில் இறைமறுப்பு இருப்பதை (அதாவது அவர்களில் ஒரு சாரார் தம்மை நிராகரிப்பதை) ஈஸா உணர்ந்த போது: 'அல்லாஹ்வின் பாதையில் எனக்கு உதவி செய்பவர்கள் யார்?' என்று அவர் கேட்டார் (அதற்கு அவருடைய சிஷ்யர்களான) ஹவாரிய்யூன்: 'நாங்கள் அல்லாஹ்வுக்காக (உங்கள்) உதவியாளர்களாக இருக்கிறோம், நிச்சயமாக நாங்கள் அல்லாஹ்வின் மீது நம்பிக்கை கொண்டுள்ளோம் திடமாக நாங்கள் (அவனுக்கு முற்றிலும் வழிப்பட்ட) முஸ்லிம்களாக இருக்கின்றோம், என்று நீங்கள் சாட்சி சொல்லுங்கள்' எனக் கூறினார். 'எங்கள் இறைவனே! நீ அருளிய (வேதத்)தை நாங்கள் நம்புகிறோம், (உன்னுடைய) இத்தூதரை நாங்கள் பின்பற்றுகிறோம் எனவே எங்களை (சத்தியத்திற்கு) சாட்சி சொல்வோருடன் சேர்த்து எழுதுவாயாக!' (என்று சிஷ்யர்களான ஹவாரிய்யூன் பிரார்த்தித்தனர்.) (அல்-குர்ஆன் 3:52-53)

● இயேசுநாதரைக் கொல்லவந்தவர்களின் சதி முறியடிக்கப்பட்டது, விண்ணேற்றம் செய்யப்பட்டார்.

இறைவன் கூறுகிறான்: -

3:54-55. (ஈஸாவை நிராகரித்தோர் அவரைக் கொல்லத்) திட்டமிட்டுச் சதி செய்தார்கள் அல்லாஹ்வும் சதி செய்தான் தவிர அல்லாஹ் சதி செய்பவர்களில் மிகச் சிறந்தவன் ஆவான்.

'ஈஸாவே! நிச்சயமாக நான் உம்மைக் கைப்பற்றுவேன் இன்னும் என்னளவில் உம்மை உயர்த்திக் கொள்வேன் நிராகரித்துக் கொண்டிருப்போருடைய (பொய்களில் நின்று) உம்மைத் தூய்மைப்படுத்துவேன் மேலும் உம்மைப் பின்பற்றுவோரை கியாம நாள் வரை நிராகரிப்போருக்கு மேலாகவும் வைப்பேன் பின்னர் உங்களுடைய திரும்புதல் என்னிடமே இருக்கிறது (அப்போது) நீங்கள் தர்க்கம் செய்து கொண்டிருந்தது பற்றி நான் உங்களிடையே தீர்ப்பளிப்பேன்' என்று அல்லாஹ் கூறியதை (நபியே! நினைவு கூர்வீராக)!

4:157-158. மேலும் அவர்கள் தம் நிராகரிப்பில் எல்லை மீறிவிட்டதனாலும் மர்யம் மீது பெரியதொரு அவதூறை அவர்கள் கூறியதாலும், அல்லாஹ்வுடைய தூதரும் மர்யமின் மகனுமான ஈஸா - மஸீஹை நாங்கள் தாம் கொன்றோம் என அவர்கள் கூறியதாலும் (அவர்களை நாம் சபித்தோம்). - உண்மையில் அவர்கள் அவரைக் கொலை செய்யவுமில்லை, அவரைச் சிலுவையில் அறையவுமில்லை. மாறாக, அவருடைய நிலைமை அவர்களுக்குச் சந்தேகத்துக்குரியதாக ஆக்கப்பட்டு விட்டது. மேலும், எவர்கள் ஈஸா விஷயத்தில் கருத்து வேறுபாடு கொண்டார்களோ அவர்கள் இதுபற்றி சந்தேகத்திலே இருக்கின்றார்கள். யூகத்தைப் பின்பற்றுவதைத் தவிர இதுபற்றி வேறு எந்த அறிவும் அவர்களிடத்தில் இல்லை. நிச்சயமாக அவர்கள் அவரை - மஸீஹை - கொலை செய்யவேயில்லை. மாறாக அல்லாஹ் அவரைத் தன்பக்கம் உயர்த்திக் கொண்டான். அல்லாஹ் வலிமை மிக்கவனும் நுண்ணறிவாளனுமாய் இருக்கின்றான்.

இயேசுநாதரின் இரண்டாம் வருகை

இறைவனால் தன்னளவில் உயர்த்தப்பட்ட இயேசுநாதர் மீண்டும் பூமிக்கு எவ்வாறு, எங்கு வருவார்கள் என்பதைப் பின்வரும் நபிமொழிகள் எடுத்துரைக்கின்றன:

● டமாஸ்கஸ் நகரின் கிழக்குப் பகுதியில் உள்ள வெள்ளை மினாராவு(கோபுரத்து)க்கு அருகில் அவர் இறங்குவார். இரண்டு வானவர்களின் சிறகுகள் மீது தன் கைகளை வைத்தவராக இறங்குவார். அவர் தலை குனிந்தால் தலையில் நீர் கொட்டும், தலையை உயர்த்தினால் முத்துப்போல் தண்ணீர் சிதறும். அவரது மூச்சுக்காற்று படும் எந்த இறை மறுப்பாளரும் இறந்தே போவார். பின்னர் தஜ்ஜாலை (அந்திக்கிறிஸ்துவைத்) தேடுவார்கள். “லுத்” எனும் ஊர் வாசலில் அவனைப் பிடித்துக் கொல்வார்கள் என்று நபி (ஸல்) அவர்கள் கூறினார்கள். (நூல்-திரமிதீ).

● “எனது உயிரை தன் கையில் வைத்திருப்பவன் மீத சத்தியமாக, மர்யமின் மகன் (ஈஸா), உங்களிடம் நீதி செலுத்துபவராக, தீர்ப்பு வழங்குபவராக இறங்குவார், சிலுவையை முறிப்பார், பன்றியைக் கொல்வார், ஜிஸ்யா வரியை நீக்குவார், (தர்மம்) வாங்குவதற்கு எவருமே இல்லாத அளவுக்கு செல்வம் கொழிக்கும்” என்று நபி (ஸல்) அவர்கள் கூறினார்கள். அறிவிப்பாளர் : அபூஹுரைரா (ரலி) நூல்கள் - புகாரீ, முஸ்லிம்.

தஜ்ஜால் வந்து, பூமியில் பெரும் குழப்பம் விளைவிக்கும் காலகட்டத்தில் ஈஸா நபி (அலை) இறங்கி வந்து, அவனைத் தேடிக் கொல்வார்கள்.

யஹ்ஜாஜ், மஹ்ஜாஜ் வருகை

இயேசு பூமியில் மீண்டும் வந்து வாழ்ந்து கொண்டிருக்கும் காலகட்டத்தில்தான் யஹ்ஜாஜ், மஹ்ஜாஜ் என்ற கொடியவர்கள் வருவார்கள்.

“இறுதியில் யஹ்ஜாஜ், மஹ்ஜாஜ் கூட்டத்தினர் திறந்து விடப்படுவார்கள், உடனே அவர்கள் (வெள்ளம் போல்) ஒவ்வொரு மேட்டிலிருந்தும் விரைந்து வருவார்கள்”... (அல் குர்ஆன் 21:96).

உருவத்தில் சிறிய அவர்கள் அதிகமாக இனப்பெருக்கம் செய்பவர்களாக இருப்பார்கள். மனிதர்களால் கட்டுப்படுத்த முடியாத அளவுக்கு அவர்கள் பெருங்குழப்பங்களை விளைவிப்பார்கள்.

இயேசுவின் பிரார்த்தனையால் அழிவர்!

“யஹ்ஜாஜ் - மஹ்ஜாஜ் கூட்டத்தினரை அல்லாஹ் வெளிப்படுத்துவான். அவர்கள் முதல் கூட்டத்தினர் ஒரு நீரோடையைக்கண்டு அதன் நீரைப்பருகுவார்கள். அடுத்த கூட்டத்தினர் வரும் போது (தண்ணீர் இல்லாமல் இருப்பதைக் கண்டு) “அந்த இடத்தில் ஒரு காலத்தில் தண்ணீர் இருந்தது” என்று கூறுவார்கள். பின்னர் பைத்துல் முகத்தஸ் பகுதியில் உள்ள ஒரு மலையை அடைவார்கள்.

“பூமியில் உள்ளவர்களைக் கொன்று விட்டோம். வாருங்கள்! வானில் உள்ளவர்களைக் கொல்வோம்” என்று கூறுவார்கள், தங்கள் அம்புகளை வாளை நோக்கி எய்துவார்கள். அவர்களின் அம்புகளில் இரத்தம் பூசி அல்லாஹ் திருப்பி அனுப்புவான். பிறகு அவர்கள் ஈஸா நபியையும், அவரின்

தோழர்களையும் முற்றுகையிடுவார்கள்.

பின்னர், ஈஸா நபியும், அவர்களின் தோழர்களும் அல்லாஹ்விடம் பிரார்த்தனை செய்வார்கள். அல்லாஹ் புழுக்களை அவர்களிடம் அனுப்புவான். அந்தப் புழுக்களின் தாக்குதல் காரணமாக அனைவரும் ஒரேடியாக செத்து விடுவார்கள். பின்னர், ஈஸா நபி அவர்களும் அவர்களின் தோழர்களும் (மலையிலிருந்து) தரைக்கு வருவார்கள். யஹ்ஜுஜ் மஹ்ஜுஜ் கூட்டத்தரின் (பிணங்களின்) நாற்றமும், நெருக்கடியும் ஒரு சாண் அளவு இடத்தைக் கூட விடாது பரவி நிற்கும். பின்னர் ஈஸா நபி அவர்களும், அவர்களின் தோழர்களும் அல்லாஹ்விடம் பிரார்த்தனை செய்வார்கள். உடனே அல்லாஹ் ஓட்டகங்களின் கழுத்துக்கள் போன்ற வடிவில் சில பறவைகளை அனுப்புவான். அப்பறவைகள் பிணங்களை சுமந்து சென்று அல்லாஹ் நாடிய இடங்களில் போட்டுவிடும்“ என்று நபி (ஸல்) கூறினார்கள். (நூல் - முஸ்லிம்).

இயேசுவின் நல்லாட்சி

(யஹ்ஜுஜ் - மஹ்ஜுஜ் கூட்டத்தினர் அழிவுக்குப் பின்) அவர்கள் (பயன்படுத்திய) அம்புகள், வில், அம்பாரத் தூளிகள் போன்றவற்றை முஸ்லிம்கள் ஏழு ஆண்டுகளுக்கு விறகாகப் பயன்படுத்துவார்கள். பின்னர் அல்லாஹ் மழையை அனுப்புவான், அனைத்து வீடுகளையும் பூமியையும் அந்த மழை கண்ணாடி போல் கழுவி விடும். பின்னர் பூமியை நோக்கி, “உன் கனிகளை முளைக்கச் செய்! உன்னிடமிருந்த அருள்வளத்தையும் திரும்பக்கொடு“ என்று கூறப்படும். (நல்ல விளைச்சல் ஏற்படும்) அந்நாளில் ஒரு மாதுளம் பழத்தை ஒரு கூட்டமே உண்பார்கள். அதன் தொலி மூலம் (குடை போல் அமைத்து) நிழல் பெறுவார்கள். அந்த அளவுக்கு அது பெரிதாக இருக்கும். பாலிலும் பரக்கத் செய்யப்படும். ஒரு ஓட்டகத்தில் கறக்கப்படும் பால், ஒரு பெரிய கூட்டத்தாருக்குப் போதுமானதாக இருக்கும். ஒரு மாட்டில் ஒரு முறை கறக்கப்படும் பால் ஒரு சமூக மக்களுக்குப் போதுமானதாக இருக்கும். மக்களின் இந்த வளமான வாழ்க்கையின் போது, அல்லாஹ் ஒரு சுகமானக் காற்றை அனுப்புவான். அக்காற்று அக்குள்வரை செல்லும். மூஃமின்கள், முஸ்லிம்கள் அனைவரின் உயிர்களும் கைப்பற்றப்படும். கழுதைகள் வெருண்டோடுவது போல் வெருண்டோடுவர். கெட்ட மக்கள் மட்டுமே எஞ்சி நிற்பர். அவர்கள் இருக்கும் போதுதான் மறுமைநாள் நிகழும் என்று நபி (ஸல்) அவர்கள் கூறினார்கள். அறிவிப்பாளர் : நவ்வாஸ் இப்னு ஸம்ஆன் (ரலி) நூல் - திர்மிதீ.

(தஜ்ஜாலைக் கொன்றபின்) நாற்பது ஆண்டுகள் ஈஸா நபி (அலை) அவர்கள் இந்த பூமியில் நேர்மையான தலைவராக, சிறந்த நீதிவானாகத் திகழ்வார்கள் என்று நபி (ஸல்) அவர்கள் கூறினார்கள். அறிவிப்பாளர் : ஆயிஷா (ரலி) நூல்- அஹ்மத்.

வாசகர் எண்ணம்

● நற்செய்தி மலர் பக்கத்திற்குப் பக்கம் நல்ல செய்திகளை வழிகாட்டுதல்களாய்க் கொண்டு சிறப்பாக விளங்குகிறது. கட்டுரைகள் அருமை. இவ்விதழை என் போன்ற 60 வயதைத் தாண்டியவர்கள் வாசிப்பது சுகம். அதைவிட இளைஞர்கள் கட்டாயம் வாசித்து வாழ்க்கையில் பயனடைய வேண்டும்.

- எம்.எஸ். தியாகராஜன், பழுவந்தாங்கல், சென்னை

● டிசம்பர் இதழ் மூலம் எத்தனையோ நாளாக எனக்குள் இருந்த ஐயங்கள் விடைகிடைக்கப் பெற்றேன். பொருள்பொதிந்த விளக்கங்கள் மனதைப் பக்குவப் படுத்தின. இறைத்தூதர்கள் வரிசையில் இயேசுவும் நபிகளும் நிறைநிலை விளக்கங்கள் சிந்திக்க வைத்தன. உங்களின் தூய தொண்டு வணங்கத்தக்கது.

- தஞ்சை என். ஜே. கந்தமாறன், சென்னை

● நபிகளாரைப் பற்றி இஸ்லாமியர்களும் ஏசுவைப் பற்றி கிருஸ்தவர்களும் அறிந்து கொள்ளாத தகவல்களை திருக்குர்ஆன் நற்செய்தி மலர் அருமையாக விளக்குகிறது. மக்கள் இவ்விரு மகான்களை (இறைத்தூதர்களை)ப் பற்றி தெரிந்து கொள்ளாமல் மதத்தின் பெயரால் முரண்பட்டுக் கிடப்பது அறியாமையே ஆகும் பேரறிஞர் அண்ணா சொன்னதைப்போல் ஒன்றே குலம் ஒருவனே தேவன் என்பதை உலக மக்கள் உணரும் காலம் விரைவில் வரும்.

- என். காசிநாதன், கோலார் தங்கவயல்கள்

● டிசம்பர் இதழ்... அருமையான கட்டுரைகள், நமக்குள் கண்டிப்பாக ஒற்றுமையை வளர்க்கும்.

- ஏசுபாதம், பெங்களூர்.

● இறைவனுக்கு கீழ்படியும் பண்பு யாரிடம் உள்ளதோ அவர்கள் எல்லோரும் முஸ்லிம்களே என்பதை டிசம்பர் இதழில் படித்து மகிழ்ச்சி அடைந்தேன். இதழ் முழுவதையும் இரண்டுமுறை படித்தேன். அருமையாக இருந்தது. சந்தோச மிகுதியால் என்னால் பொறுத்திருக்க முடியவில்லை. அதனால்தான் உங்களுக்கு ஃபோன் போட்டு பேசுகிறேன். மிக்க நன்றி அய்யா.

- டாக்டர் சாந்தகுமார், ஓமலூர் (தொலைபேசி மூலம்)

● இறைவனை வணங்க இடைத்தரகர்கள் தேவை இல்லை எனும் கருத்து உள்ளிட்ட பல இஸ்லாமிய மார்க்கக் கருத்துக்கள் எனக்கு உடன்பாடானவை. மத மாற்றமும் இடைத்தரகர்கள் இடையூறும் சில மதங்களின் பிரிவினர் இடையே பரவலாக உள்ளன. நற்செய்தி மலர் விளக்கம் அளித்திட வேண்டுகிறேன்.

- சுவாமி சுப்பிரமணியா, பெங்களூர்

● மது ஒழிப்பு பற்றிய சிறப்பிதழ் மாற்றுமத அன்பர்களின் வரவேற்பைப் பெற்றுள்ளது. பலரும் பாராட்டியுள்ளார்கள்.

- ஹாஜி. ஷேக் தாவூது, மாணிக்கம்பாளையம், ஈரோடு

● மது ஒழிப்பு இதழும் இயேசு பற்றிய இதழும் மாற்றுமத அன்பர்களுக்கு பரவலாக விநியோகம் செய்யத்தக்கவை.

- அப்துல்லாஹ், ஆற்காடு

திருக்குர்ஆன் நற்செய்தி மலர்

வாசகர்கள் கவனத்திற்கு...

- இவ்விதழைப் பெறவிரும்பும் அன்பர்கள் தங்களது தெளிவான விலாசத்தை 9886001357 என்ற எண்ணுக்கு SMS அனுப்பவேண்டும்.
- மாற்று மத அன்பர்களுக்கு இவ்விதழ் ஒரு வருடம் வரை அன்பளிப்பாக அனுப்பி வைக்கப்படும். தொடர்ந்து பெறவிரும்பினால் அவர்கள் SMS மூலம் RESEND QNM என்று டைப் செய்து அனுப்பவேண்டும். சந்தா அனுப்பத் தேவையில்லை.
- முஸ்லிம் அன்பர்களுக்கு 4 மாதம் வரை இவ்விதழ் இலவசமாக அனுப்பிவைக்கப்படும். தொடர்ந்து பெறவிரும்புவோர் சந்தா அனுப்பி புதுக்கிக் கொள்ள வேண்டும்.

● ஓராண்டு சந்தா : Rs. 60- ● ஈராண்டு சந்தா Rs.120-

Published from:

House of Peace,

PO Box no. 1726,

No.8, 4th main, 2nd cross, LB Sastri nagar,
Bangalore 560017

Ph. 9886001357 email: amkasim@yahoo.com

திருக்குர்ஆன் நற்செய்தி மலர்

தேவைப்படுவோர் தொடர்பு கொள்ளவும்

கோலார் தங்கவயல்: சகோ.பஷீர் அஹ்மத் 9845217262

ஓகூர் : சகோ. ர.பீக் - 9994713191

தர்மபுரி: சகோ, அய்யூப் 9842627171

கோவை : சகோ. ஜூல்.பிகர்-8015714648

மதுரை: சகோ. ஆதில்- 9043967747

திருப்பூர் : சகோ. ஷேக் தாவுத் - 9150068919

திருச்சி : சகோ. திருச்சி முஸ்த.பா -9865446344

குன்னூர்: சகோ. அப்துல் ரகுமான் - 9843622246

சென்னை: அப்துல் அக்பர் .பிர்.தௌசி- 9944656942

அப்துல்லாஹ் .பிர்.தௌசி- 9894442844

சேலம் : சகோ. இப்ராஹீம் - 9994091364

தஞ்சாவூர்.கும்பகோணம்: சகோ. அப்துல்சலாம் - 9597285160

விழுப்புரம்: சகோ. அப்துல் கனி - 9790290002

திருநெல்வேலி: சகோ. ரி.பாயி - 9840911985

ஈரோடு: சகோ. ஷேக் தாவுத் - 7373947869

மயிலாடுதுறை: சகோ. அமீர் ஹம்சா - 9942941190

Printed, published & edited by A.Mohamed Kasim on behalf of House of Peace, published from House of Peace, #8, 4th Main, 2nd cross, LB Sastry Nagar, Bangalore 560017 and printed at Print-O-Graph, Balaji complex, Sultanpet, Bangalore.

Registered News paper in India No.KARTAM/2007/28173

From
House of Peace
PO Box No. 1726
Bangalore 560 017

Registered news paper in India No. KARTAM/2007/281 73
Regd under Postal Regn. No.KRNA/BGE/1057/2015- 2017
posted at MBC Bangalore GPO b/w 25th to 27th of
every month. No of pages: 24+4
Licenced to post without prepayment License No.WPP-308

(PRINTED MATTER)

To

.....

.....

.....

.....

இறைவனிடமே பாவமன்னிப்பு கோருவோம்

● “எவன் நேர்வழியில் செல்கின்றானோ, அவன் தன்னுடைய நன்மைக்காகவே நேர் வழியில் செல்கிறான் எவன் வழி கேட்டில் செல்கின்றானோ, அவன் தனக்கே கேடு செய்து கொண்டான் (நிச்சயமாக) ஒருவனுடைய பாவச்சுமையை மற்றொருவன் சுமக்கமாட்டான்” (அல்குர்ஆன் 17:15)

● ‘எல்லா மனிதர்களும் தவறு செய்பவர்களே! தவறு செய்பவர்களில் சிறந்தவர்கள் மன்னிப்பு தேடுபவர்களே!’ என நபி (ஸல்) அவர்கள் கூறினார்கள்.

அறிவிப்பவர் : அனஸ் (ரலி), ஆதார நூல் : தீர்மதி.